

ב"ה

אין ליכט
פון תורה
ספר
דרשה

33

הוצאת אמונה
ברוקלין נוא יארק,
שנת תש"ל לפ"ק

ד ר ש ה

אשר דרש בבית המדרש של הקהל דפה
כבוד אדמו"ר הרה"צ בוצינא דנהורא חו"ס
עשרת ראשנו וכו' כקש"ה

מזן קלנימוס קלמיש שפירא שליט"א

אב"ד דק"ק פיאסעצנא

בהרה"צ רשכבה"נ מוהר"א מנראדזיסק זצוקללה"ה
ותתן הרה"צ רשכבה"נ מוהר"מ מקאזניץ זצוקללה"ה

י"ץ ע"י חברי הקהלה העברית דפיאסעצנא

ו ו א ר ש א ת ר צ " ו

דבר המוציאים לאור

לפי בקשת שרידי תלמידי הישיבה הקדושה „דעת משה“ של האדמו"ר הק' מוהר"ר קלונימוס קלמיש שפירא מפיאסצנה זצ"ל הי"ד החלטנו להוציא לאור מחדש את דרשת רבנו זצ"ל אשר דרש בק"ק פיאסצנה בשבת תשובה תרצ"ו ככתבה וכלשונה באידיש ובע"ה נוציא בקרוב דרשה זו בלשון הקודש.

כמ"כ שמחים אנו להודיע שנמסרו כבר ב"ה לסדור לקוטי תורה של מרן זצ"ל אשר היו בידי כמה מתלמידיו שיחי' של מרן זצ"ל. ושוב אנו מזהירים לבל יוציא אף אחד מדברי רבנו זצ"ל בכל לשון שהוא, בלי רשות האדמו"ר רבי אלימלך שפירא שליט"א.

ועד חסידי פיאסצנה

בראשות בן אחי המחבר מוהר"ר אלימלך שפירא

שליט"א במוהר"ר ישעיה שפירא זצ"ל

רחוב הרצל 68 תל-אביב

בוזה אני מודה להשי"ת שנתן ברעיוני להדפיס ולהוציא לאור את הקונטרס הנ"ל לזכר אבי מורי הרה"ח ר' אברהם רדזינר זצ"ל שהיה נאמן ביתו של האדמו"ר הקדוש מפיאסצנה זצ"ל הי"ד. ולאחר פטירת אבי ז"ל בגיטו לודז' בט"ו תשרי תש"ב, כתב האדמו"ר זצ"ל לאמי הי"ד שאבי היה בבחי' תלמיד המחכים את רבו, ולא אחד ממאמריו כתב תודות לשאלותיו, כמ"כ לזכר אבי זקני הרה"ח נתנאל בן הרב חיים רדזינר מורשה, שהיה מעמודי התווך של חסידי קוזניץ ומראשוני חסידי מרן בפיאסצנה. יום הזכרון שלו הוא ז' תשרי.

בוזה אני מודה לאדמו"ר הרבי ר' אלימלך שפירא שליט"א ממשיך השושלת שנתן לי הרשות והאפשרות להוציא את הקונטרס הנ"ל.

נתנאל בר' אברהם ובילה רדזינר

בני-ברק, ישראל

מיר גיבען דא איבער, די דרשה וואס האט גע-
 רשנט כ"ק אדמו"ר הרה"צ מרן שליט"א, אב"ד דפיא-
 טעטשנא, שבת-חשובה אין היגען שטאדטישען בית-המדרש.
 די דרשה האט געמאכט א געוואלדיגען רושם און
 זי האט שטארק מעורר געווען די יודישע הערצער, מיר
 האבען דעריבער פגעשלאסען זי אָפצודרוקען אין יודיש,
 בכדי צו מאַכען א וועג פאר די דברי אש קודש, אז זיי
 זאלען אריין אין יעדען יודיש הארק.

די ענינים העומדים ברומו של עולם, וואס זענען
 בעריהרט אין די דרשה, זענען נישט בלויז נוגע אונזער
 שטאָדש אליין — נאָר זיי זענען נוגע אנשים ונשים וטף
 בכל מקומות שהם, און מיר וועלען עס האַלטען פאר א
 זכות, אז די דרשה וועט ווערען פערשפרייט אין א גרע-
 סערע צאָהל צווישען דער יודישער פעפעלקערונג, בכדי
 דערמיט מקרב זיין זייערע הערצער לאביהם שבשמים.
 המוציאם לאור.

שובה ישראל עד ד' אלְקִיד, כי
כשלה בעוניך, קחו עמכם דברים
ישובו אל ד'.

דער מדרש רבה אין פ' לך, דערצעהלט דעם אופן, ווי
אָווי אברהם אבינו האָט דאָס ערשטע מאל דערקענט דעם אוי-
בערשטען. אין יענע צייט ווען אין דער גאַנצער וועלט האָט
געהערשט פינסטערניש, אַלץ האָט געדינט צו פערשידענע אָפּגע-
טער, ווען אויך אברהם אבינו'ס סאָטער און ברידער האָבען
געדינט צו אַ גאָט וואָס איז געמאַכט געוואָרען פון האַלץ אָדער
שטיין - אין דער זעלבער צייט, האָט אברהם אבינו נישט קיין
מורא געהאַט פאַר קיינעם און, צובראָכען זייערע שטיינערנע און
הילצערנע אָפּגעטער. ער האָט עס געטהוען מיט מסירת-נפש,
ווייל גמרוד האָט איהם דערפאַר אַריינגעוואָרפֿען אין אַ ברענענדען
קאַלך-אויזען, אָבער השי"ת האָט איהם מציל געווען. אויך זיינע
קינדער און הויז-געזונד האָט אברהם אבינו געלערנט ג-ט'ס וועג,
אז נאָר איין ג-ט האָט בעשאַפֿען די וועלט, הימעל, ערד און אַלץ
וואָס געפונט זיך אין איהר, און נאָר השי"ת דאַרף מען דינען,
און נישט בלויז אויבערפלעכליך מן השמה ולחוץ און נישט בלויז
מיט לייכטע מעשים, נאָר מיט'ן גאַנצען גוף ונשמה, מיט'ן
גאַנצען כח און לעבן. אויך היינט זענען מיר יודען גרייט
אונזער לעבען אַוועקצוגעבען פאַר השי"ת. מיר אַלע געדענקען
נאָך, ווי אין אונזער דור, האָבען טויזענדער יודען אין אוקראַינע
זיך מוסר נפש געווען פאַר השי"ת, אָווי ווי עס האָבען געטהוען

האָס דערקענט ג-ט און דער מדרש טהוט טאָקע דערצעהלען, ווי אַזוי ער איז צו דעם צוגעקומען און ווי אַזוי השי"ת האָט זיך צו איהם מגלה געווען.

דער מדרש זאָגט: אמר רבי יצחק, משל לאדם שהי' עובר ממקום למקום וראה בירה אחת דולקת, אמר תאמר שהבירה זו בלא מנהיג, הציץ עליו בעל הבירה, א"ל אני הוא בעל הבירה, כך, לפי שהי' אברהם אבינו אומר, תאמר שהעולם הזה בלא מנהיג, הציץ עליו הקב"ה ואמר, אני הוא בעל העולם עכ"ל"ק (רבי יצחק האָט געזאָגט: עס איז אַ משל צו אַ מענש וואָס האָט געוואַנדערט פון איין אָרט צום צווייטען און ער האָט גע-זעהען ווי אַ פּאַלאַץ ברענט, האָט ער געפרעגט: איז דען מעגליך אַז דער פּאַלאַץ זאָל נישט האַבען קיין בעל הבית? האָט אויף איהם אַ בליק געטהוען דער בעה"ב פון פּאַלאַץ און געזאָגט: איך בין דאָס דער בעל הבית פון פּאַלאַץ. אַזוי אויך אברהם אבינו האָט געטראַכט, צי איז דען מעגליך, אַז די וועלט זאָל נישט האַבען קיין מנהיג? האָט השי"ת אויף איהם אַ בליק געטוען און געזאָגט: איך בין דאָס דער מנהיג פון דער וועלט).

מיר דאַרפען דאָך פערשטעהן, צוליב וואָס ערקלערט אינו דער בעל המדרש דאָס משל „בבירה דולקת“ (אַ ברענענדער פּאַלאַץ) פאַר וואָס טויג נישט ווען דער בעל-המדרש וועט זאָגען בלויז „בירה“? נאָר דער ענין דערפון איז: דאָ רעדט זיך דאָך פון דער צייט איידער אברהם אבינו האָט דערקענט, אַז השי"ת איז דער באַשעפער פון דער וועלט און איידער השי"ת האָט זיך צו איהם מגלה געווען, דענסטמאָל האָט טאָקע אברהם אבינו געקוקט אויף דער וועלט ווי אויף אַ בירה דולקת (אַ פּאַלאַץ וואָס ברענט). ווייל וואָס איז דען די וועלט, אויב זי איז אַהן אמונה ועבודת ד' - אויב נישט אַ מורא'דיג פייער, וואָס פער-ברענט און מאַכט אַ תל פון אַלץ? און וואָס איז דען אַ לעבען אַהן תורה - אויב נישט אַ גיהנם-פייער, וואו דער מענש איז אומגליקליך אויב ער געפונט זיך אין אַזאַ לעבען, וואָס איז בלויז חושך ואפילה, גניבה, גזילה, רציחה און פערשידענע מיאוסע תאוות וואָס אויב דער מענש טהוט זיי, איז ער ערגער אפילו

פון אַ בהמה טמאה. אויך היינט ווער עס האָט נישט קיין אמונה אין השי"ת און געהט נישט בדרך התורה, געפונט ער זיך אין אַ „בירה-דולקת“, אָבער צום בעדויערען פיהלט נישט דער מענש, אַז ער געפונט זיך בבירה דולקת. און אַט דאָס לערנט אונז דער מדרש, אַז השי"ת איז זיך דעמאָלט מתגלה צום מענש, נאָר ווען ער פיהלט שוין, אַז ער איז בבירה דולקת.

ביז פאַר צוואַנציג-דרייסיג יאָהר צוריק, האָבען די אומות-העולם - די וואָס זענען אינגאָנצען אָהן תורה - געלעבט אין טעות. זיי האָבען געגלויבט אין דער מענשהייט און געהאַט צוטרוי צו זייער גייסט און שכל, וואָס ווערט וואָס אַמאָל בעסער און שענער. זיי האָבען געהאַלטען, אַז דער געלעהרטער מענש, וועט נישט טהוען קיין שלעכטס שוין צוליעב דעם ווייל זיין גייסט איז אין בעסטען אָרדנונג, אָדער גאָר צוליעב זיין שכל אַליין, וועלכער וועט איהם ווייזען דעם דרך-הישר, און די אַלע מער-דערייען, וואָס מענטשען האָבען אַמאָל געטהוען, דאָס געהער שוין צו דער פערגאַנגענהייט - אָבער יעצט האָט זיך שוין די גאַנצע וועלט איבערצייגט, ווי פאַלש דאָס איז. אַט למשל דייטשלאַנד, אַ לאַנד וואָס האָט אַמ'מיינסטענס געפויקט אויף דעם וועלט-מאַרק מיט איהר חכמה און מיט איהרע גרויסע ערפינדערישע דערגריי. כונגען - איז היינט געוואָרען דאָס ערגסטע פון די אומות העולם, און נישט בלויז וואָס זי בעגעהט פערשידענע רציחות און מער-דערייען - נאָר זי ווייזט נאָך אויף מיט מכלומ'שטע שכליות'ן, אַז אַזוי מוז זי עס טהוען און אַזוי דארף עס זיין. זי גיט אַרויס פיעל ווערק צו כשר'ן דאָס נידעריגסטע און גע-מיינסטע, און ווייזט נאָך אויף מיט פערשידענע פלפולים של הבל, אַז דאָס געמיינהייט איז גאָר גוט.

אָבער ביי אונז איז דאָס נישט קיין נייעס. מיר ווייסען שוין פון לאַנג, אַז אָהן תורה געהערט דער מענש צום ערגסטען מין, און זיין גאַנץ לעבען פינטטערט ער אָב. שלמה המלך האָט נאָך פאַר קרוב דריי טויזענד יאָהר צוריק געזאָגט: כֹּל דרך איש ישר בעיניו (יעדער זאך וואָס דער מענש טהוט דאָכט זיך איהם אַז עס איז גוט אַזוי). נישט בלויז וואָס דער שכל בעסערט נישט

דעם מענטש, נאָר אדרבה, דער שכל ווערט צוגעפויגען און אויס-
 געקרוםט צו זיינע תאוות און גיט איהם צו פערשטעהן אויף
 שלעכטס און עס איז גוט. דער גנב למשל, ווען ער איז אריין-
 געטהוען אין זיינע גנבות, פערשטעהט און ער דאָרף גנב'נען.
 ווי טרויעריג איז דעריבער, און עס זענען דאָ מענשען, וואָס
 האָבען נישט קיין חכמה און נישט קיין דעת, בעזיצען נישט
 קיין תורה און האָבען קיינמאָהל נישט געלערנט, און פלוצלינג
 ווערען זיי ביי זיך גאָנצע חכמים און אונטערשיידען,
 און די טייל תורה איז גוט און די טייל חזו נישט. א גע-
 ווענהליכען סכסוך צווישען צוויי מענשען, וועט דאָך קיינער
 נישט קאָנען פסק'נען, אויב ער וועט נישט גוט אויסהערען
 ביידע צדדים און גוט אויפפאָסען דעם ענין - און דאָ, ער
 וואָס האָט קיינמאָל נישט געלערנט די תורה און ווייסט נישט
 וואָס שטעהט אין איהר, איז פלוצלינג געוואָרען א גאָנצער
 פוסק, וואָס ווייסט מפורמ'שט וועלכען טייל תורה יאָ צו אָנער-
 קענען און וועלכע טייל חלילה נישט; זיין גאָנצע „חכמה“
 בעשטעהט דאָך נאָר אין דעם וואָס ער געהט אָנגעהווען א
 געפרעסטען אַנצוג, מכל שכן נאָך ווען ער לייענט אלע טאָג
 א צייטונג, איז ער דאָך שוין גאָר א גרויסער „מלומד“. אָט
 לגבי די מענשען בלייבט אונז נישט מעהר איבער, נאָר ווי זיי
 צו וואונשען, דאָס השי"ת זאָל עפענען זייערע אויגען, און זאָ-
 לען אליין דערוועהן ווי נאָריש זיי זענען און זאָלען פער-
 שטעהן, דאָס די גאָנצע „חכמה“ זייערע איז גאָרנישט.
 אָט דאָס אלץ האָט אברהם אבינו געזעהען פון פריהער,
 דעריבער האָט ער געזאָגט: „תאמר שהעולם הזה בלא מנהיג“,
 ער האָט נישט געזאָגט בלא „בורא“ אָדער „בונה“ נאָר בלא
 „מנהיג“, ווייל ווער עס גלויבט אפילו יאָ, און גוט האָט בע-
 שאָפען די וועלט, נאָר ער רעכענט און ער קאָן זיך אליין
 פיהרען ווי ער פערשטעהט, מאַכענדיג זיך פשרות אין דער
 תורה, טייל מצוות וועט ער יאָ מקיים זיין און טייל נישט,
 אָט דאָס הייסט שוין נישט קיין ריכטיגער יוד און די גאָנצע
 וועלט איז לגבי איהם א בירה דולקת. מיר אָבער האָבען יאָ

א מנהיג, השי"ת איז אונזער מנהיג, ער האָט אונז איבערגע-
בען די תורה און אָהן שום פשרות וועלען מיר זי אינגאנצען
מקיים זיין.

עס שטעהט אין חובת הלבבות, אויב דו וועסט זעהען
א שעהן כתב וואָס איז געשריבען אויף אַ פאָפיר און עס וועט
ווער דיר וועלען איינרעדען, אַז דער טינט האָט זיך אויס-
געגאָסען אין פון זיך זעלבסט האָט זיך עס אָנגעשריבען, צו
וועסטו דען נישט דאַכען פון דעם מענטש און זאָגען, אַז ער
איז משוגע? מכל-שכן ווען מען זעהט די וועלט מיט איהר
גאנצען פערנעהם, וואָס איז פיעל מיט פערשידענע ברואים,
גרויסע און קליינע און יעדע זאך איז צוגעפאַסט איינע צו
דער אנדערער. למשל, ווען עס וואָלט נישט געווען קיין תבואה
און פירות וואָלט דער מענטש און אַלע אנדערע ברואים נישט
געקאָנט לעבען, און ווען נישט וואָס עס רעגענט וואָלטען דאָך
די תבואה און פירות נישט געוואָקסען. די וועלט אַליין שרייט
און רופט, אַז ג-ט, דער גרויסער ג-ט האָט זי בעשאַפען. דוד
המלך זאָגט: השמים מספרים כבוד א' ומעשה ידיו מגיד הרקיע.
עס ווערט געברענגט אין ירושלמי, אַ תנא האָט געזאָגט צו
זיינע תלמידים: חייכם, כשם שהבית מעיד על בונאו, כך
העולם מעיד על בוראו. (פערוואָהר איהר לעבט, אַזוי
ווי דאָס הויז זאָגט עדות אויף איהר בוי-מייסטער, אַזוי
זאָגט די וועלט עדות אויף איהר בעשעפער). אָבער נישט בלויז
צוליעב דעם אָדער יענעם שכל אַליין גלויבען מיר אין
ג-ט, נאָר מיר זענען עס מרגיש אין אונזערע הערצער און
אין אונזער בלוט, און דאָס האַבען מיר בירושה פון אונזערע
עלטערן ביז אברהם אבינו. אויב איינער איז אַ מאַמין נאָר
בלויז צוליעב'ן שכל, איז עס פונקט ווי אַ קינד וואָס האָט
ליעב דעם פאָטער נאָר צוליעב די אָדער יענע סבה, וואָס
עס איז אַ סימן אויף דער פערדאָרבענקייט פון קינד, וואָס איז
נישט מרגיש אויפ'ן פנימיות'דיגען התקשרות צום פאָטער.

השי"ת ווערט אָנגערופען אלקי ישראל. ס'שטעהט אין מדרש
תנחומא פ' קדושים: די מלאכים זענען מהלל דעם איבערשטען מיט

דעם נאָמען. זיי זאָגען: ברוך ד' אלקי ישראל. מיר ווערען אָנגערופען עס ד' (ג-ט"ס פאָלק) בני בכורי ישראל. ווען מיר זענען נאָך געווען אין מצרים, געארבייט בחומר ובלבנים אַלס קנעכט צו פרעה, האָט זיך דער גרויסער, שטאַרקער ג-ט ב'ה, מיט אונז נישט געשעמט, ער האָט געשיקט צו פרעה זאָגען: בני בכורי ישראל, ג-ט איז אונזערער און מיר זענען זיינע. אונזער אמונה און התקשרות בד' ליגט אין אונזער נאָטור איז מיר זוכען גאָרנישט קיין שכל דערויף.

די התחלה פון התקשרות ד' איז געווען ביי אברהם אבינו. באַלד פון אָנהויב האָט השי"ת געטהוען אויף איהם אַ בליק און געזאָגט: אני הוא בעל הבירה. און נישט בלויז אויף אברהם אבינו אַליין, נאָר אויף יעדען יוד לפי ערכו טהוט השי"ת מציץ זיין און דער ניצוץ אלקי אערט נתגלה אין זיין האַרץ. „מציץ" הייסט אָבער נישט גוט-זעהען נאָר בלויז אַ „בליק" טהוען, מלשון מציץ מן החרכים (ער טהוט „בליקען" פון די שפּאַלטען). דעריבער פיעל מאָהל טהוט השי"ת אַ בליק צום האַרץ און נפש פון יוד און זאָגט איהם: „אני הוא בעל הבירה" איך בין דער אדון עולם און דיין ג-ט. דער מענש הערט אָבער נישט און פיהלט דאָס גאָרנישט, ווייל ער איז אַ גאַנצען טאָג טרוד אין זיינע געשעפטען און איז איינגעטהוען אין זיינע תאוות וואָס ער יאָגט זיך נאָך זיי, ווען אָבער ער איז זיך מיישב און לכול הפחות צייטענווייז, איז ער זיך מרחק פון דעם רוישענדען וועלט-קעסעל, פון זיינע געדאַנקען און תאוות און איז זיך קובע זמנים לתורה, ווער עס קאָן - לערנט אַליין און ווער עס קען נישט אַליין, נעמט זיך צונויף נאָך עטליכע יודען און שאַפט זיך אַ רבי'ן וואָס זאָל מיט זיי לערנען, - אַט אין די הייליגע זמנים דערפיהלען זיי אַ הרהור און אַ מחשבה טובה, אַז ד' הוא אלקים, און דאָס איז דער דבר ד' וואָס דאָס נפש פון יוד דערהערט.

אָבער דאָס איז אָפהענגיג אין קוק פון מענש אויף דער וועלט. אויב ער זעהט, אַז די וועלט אָהן הנהגת ד' און אָהן תורה איז אַ בירה דולקת, דענסטמאָהל טהוט השי"ת אויף איהם

א בליק. דער אָבער, וואָס רעכענט אַז דער תּכּלית פון דער
וועלט איז נאָר צו אַרבייטען, ער זאָל האָבען צי עסען, טרינק-
ען, שלאָפען און זיין גאַנץ לעבען פערברענגען בכלל וכּעכּבר,
צו דעם וועט השי"ת נישט מציץ זיין און צו זיין נפש וועט
דער קול ד' נישט געהערט ווערען, ער וועט בלייבען זיין גאַנץ
לעבען נישט בעסער ווי אַ פּלב וּכּכּבר. זאָל זיך נאָר דער
מענט בעטראַכטען, ווי אַזוי זעהט אויס אפילו ביי זיך אליין
אַזא שטייגער נידריגער מענטש. צו וועט מען רוהמען אַ נפטר,
אַז ער איז געווען זעהר אַ געהויבענער מענטש דערמיט, וואָס
ער האָט אַ סך געגעסען, און געטרינקען פיעל בראָאָפּען, אָדער
וואָס האָט זיך אַלע טאָג געלעגט שלאָפען נאָך מיטאָג? אויב
אַ מענטש וויל וויסען, ווי אַזוי ער וועט אויסקוקען איבער הונט-
דערט און צוואַנציג יאָהר במרום, זאָל ער קודם זעהן ווי אַזוי
ער קוקט אויס ביי זיך זעלבסט. למשל, מען וועט איהם
פרעגען במרום, האָסטו געלעבט אַזוי פיעל יאָהרען, חדשים,
טעג און וואָכען, וואָס האָסטו אויפגעטהון? וועט ער ענטפערן,
כ'האָב געאַרבייט אָדער געהאַנדעלט, כ'בין געווען אַזוי אַרייג-
געטהען אין לעבען, אַז כ'האָב נישט אפילו געהאַט קיין צייט
צו דאוונען. איך האָב מיך אַזוי געיאָגט ביים דאוונען, אַז איך
האָב צומאָל נישט געוואוסט וואָס איך רעד. אויב כ'האָב יאָ
געהאַט עפעס צייט, האָב איך גערעדט לשון הרע, רכילות און
אַנגעמאַכט מחלוקות. כ'האָב כסדר געטראַכט ווי אַזוי אָנצומאַ-
כען נייע מחלוקות, צוליבע דעם האָב איך געזאָגט ליגען אָהן
אַ שיעור. און הגם אויף דער וועלט טהוט זיך דער מענטש
מצדיק זיין און געפונט אויף אַלעם פערשידענע תּירוצים,
אָבער דאָס האַרץ ווייסט דאָך דעם אמת, אַז די אַלע תּירוצים
וועלען במרום גאַרנישט אָנגעהן, און ווי אַזוי וועט ער דאָרט
אויסזעהן?

ב.

היות, ווי איך וויל אינוערע ווערטער צופאסען צו די אלע מענשען, וואָס געפינען זיך דאָ, בעסערע, קנאָפערע און גאָר קנאָפּע, דעריבער מוז איך רעדען פון די פערשידענע רעיונות, וואָס געהן אַדורך ביי פערשידענע מענשען.

עס איז דאָ מענשען וואָס קלערען, פאַר וואָס פערלאַנגט מען פון אונז יודען, מעהר ווי פון אלע אַנדערע אומות-העולם; דאָ האָט מען אונז געוואָלט אויפ'ן עסען. וואָס יאָ צו עסען און וואָס נישט. דאָרט ווידער, אויפ'ן רעדען און טראַכטען, ווי אַזוי דאָרף אַ יוד צו רעדען און וואָס ער טאָר נישט רעדען וכו'. די אומות-העולם זענען דאָך גאָרנישט בעגרעניצט אין דעם אלעם און האָבען נישט קיין שום עול אויף זיך? אייגענטליך דארפן מיר אַזאָ מענש - וואָס פערגלייכט זיך צו די אוה"ע - גאָרנישט ענטפערען. בפרט, לויט ווי מיר האָבען פריהער גערעדט, הייסט דאָס פונקט ווי אַ קינד וואָלט זיך געפרעגט: פאַר וואָס דאָרף איך ליעב האָבען דעם טאָטען, דאָס איז אַ סימן פון זיין נידריגען כאַראַקטער און התרחקות משורש ישראל. דער רצון פון השי"ת איז דאָך אָבער מקרב צו זיין יעדען יוד, לבד ידח ממנו נדח, וויל אלע זענען דאָך דעם אלקי ישראל'ס קינדער, און פונקט ווי אַ טאָטע פרעהט זיך, ווען זיין פערשטויסען קינד קומט צוריק צו איהם - אַזוי איז גרויס די שמחה פון כביכול ווען אַ בעל עבירה טהוט תשובה. אויך יעדער יוד דאָרף זיך פרעהען ווען אַ שעפסעלע פון השי"ת'ס סטאָדע, וואָס האָט פערבלאָנדזשעט פון (ג-ט"ס) וועג, קערט זיך צוריק צו השי"ת, ובפרט יעצט שבת תשובה, ווען עס איז אַ זמן תשובה, וועלען מיר דעריבער איהם אויך ענטפערען: אַז מיט זיינע מחשבות פאַר וואָס דער יוד איז מעהר בעגרעניצט ווי דער נישט-יוד, איז פונקט גלייך, חי איינער וואָס האָט געהאַט אַ שעהנעם הערליכען פרדס פון אתרוגים און פאָמעראַנצען, וועלכער איז ווערט געווען אַ הון רב. ער

האָט אָבער ביים גאָרטען כסדר געמוזט אַרבייטען מיט דער גרעסטער אָנשטרענגונג בייטאָג און ביינאַכט, האָט זיך דער בעל הפרדס געקלאָגט אויף זיין גורל און האָט מקנא געווען זיין שכן אַ געוועהנליכען פויער, וואָס האָט אַ פּעלד פון קאַר-טאָפּעל און ער ברויך גאָרנישט דערביי אַזוי פיעל צו אַרביי-טען. וואָס פאַר אַ שוטה מוז עס זיין דער מענש וואָס קלאָגט אויף דעם וואָס ער האָט אַ פרדס פון פאַמעראַנצען און נישט קיין פּעלד פון קאַרטאָפּעל, ווי יענער אַרימער פויער. ישעיהו הנביא רופט אויס: כי כרם ד' צבאות בית ישראל ואיש יהודה נטע שעשועיו - אַלע יודען צוזאַמען זענען ג-ט'ס וויינגאָרטען און יעדער יוד איז ג-ט'ס צווייגעל, צו פערשטעהט מען דען נישט, אַז דעריבער דאַרפֿען מיר האָבען מעהר שמירה און מעהר אַרבייט ווי אַלע אנדערע?

עס זענען פּערהאַנען פיעל שונאי ישראל וואָס לאָכען פון אונז, דאָס מיר זענען „אתה בחרתנו ליקעס". דאָס זעלבע טעהן אויך אַ טייל פרייע יודען, וועלכע מאַכען אַזיך נאָך דעם גוי און זיי לייקענען אין געהויבענקייט פון יודען, זיי זאָגען: נהי' ככל הגוים בית ישראל. נו, זאָלען זיי זאָגען וואָס זיי ווילען. אָבער לאָמיר טאַקע זעהן, צו קאָנען מיר זיך פער-גלייכען צו אַלע אַנדערע אומות-העולם? אמת איז, אַז די צורה פון גאַנצען כלל ישראל זעהען מיר היינט נישט אַרויס, ווייל אַזוי ווי מיר זענען פערטריבען געוואָרען פון אונזער לאַנד, אַזוי זענען מיר פערטריבען געוואָרען פון זיך אַליין אויך, און נאָך דערצו ווען פיעל פון יודען האָבען זיך געשטעלט פאַר אַ אויפגאַבע נאָר די וואָכענדיגע וועלט-חכמה, דעריבער האָבען זיי פון זיך דעם עצמות ישראל דערווייטערט, זיין גייסט און נשמה מאַכד געווען. זאָלען מיר אָבער נאָר אַ קוק טהוען אויף די יודען פון פערצייטענס, ווי אַזוי האָט דענסמאָהלט אויסגעזעהן דער יודישער גייסט? ווייל פונקט ווי יעדער בעזונדער האָט אַ רוח, אַזוי בעזיצט אַ גאַנץ פאָלק אויך אַ רוח (דער גייסט פון פאָלק). מיר רעדען, למשל, פון ענגלאַנד אָדער פראַנקרייך אַזוי ווי פון איין מענש, „דער גייסט פון ענגלאַנדער", „דער

כאַראַקטער פון פראַנצויז". און וואָס פאַר אַ צורה האָט פער
צייטנס געהאַט דער יודישער רוח? אין דער צייט ווען די
גריכישע געלעהרנטע האָבען עוסק געווען אין פערשידענע
וופוחים וועגען די מכלומר'שטע חכמה פון "סאָפֿיזם", וואָס
אַלע ווייסען שוין יעצט אז עס איז נישט מעהר ווי שטותים
און הבלים, און דאָס וואָרט "סאָפֿיזם" איז געוואָרען אַ סימן
פון נאַרישקייט, ווייל אויב מען וויל אַנרופען עפעס אַ נאַרישע
זאָך, זאָגט מען: דאָס איז סאָפֿיסטיש - אין דער זעלבער
צייט איז - להבדיל - דער רוח פון יודען געווען, אַרויסצו-
צוגעבען נבואי ד', וואָס האָבען געהערט ג-ט'ס ב"ה רייד,
און די הייליגע פייערדיגע רייד לערנען די גאַנצע וועלט
ביוזן היינטיגען טאָג, און ביז אייביג וועלען זיי עס לערנען.
און נישט בלויז די אַכט און פערציג וואָס זענען אויסגערע-
כענט, זענען געווען נביאים, די גמרא זאָגט: אַז דענסמאָהל איז
געווען אַ מיליאָן מיט צוויי מאָל הונדערט טויזענד נביאים נאָר
די נבואה וואָס מען האָט בעדאַרפען לדרות איז געוואָרען
אויפגעשריבען און די נבואה וואָס איז געווען נאָר פאַר
זייער דור אַליין, איז נישט געוואָרען אויפגעשריבען. און אין
דער צייט ווען די רוימער האָבען געהערשט, און זענען
געווען בעקאַנט מיט זייערע מערדערייען און רציחות, וואָס
דאָס איז געווען זייער ציעל און רוהם - אין דער זעלבער
צייט האָט דאָס יודישע פאָלק אַרויסגעגעבען פון זיך, תנאים
ואמוראים, וואָס האָבען מגלה געווען תורה שבעל פה און די
תורת המוסר עפ"י התורה. זיי האָבען אויך מגלה געווען די
קבלה, וואָס דאָס איז ידיעת ד' און ידיעה פון אַלץ וואָס
געפונט זיך במרום. בכלל זעהט זיך אויס, אַז דאָס שטרעבונג
און ציעל פון גאַנצען פאָלק איז דענסמאָהל געווען זיך מכשיר
צו זיין, אַז עס זאָל אויף זיי רוהען אַ רוח ד' בנבואה. נאָך
משה רבינו האָט געזאָגט: מי יתן והי' עם ד' נביאים. אַ מענטש
וואונשט זיך, אַז ער זאָל האָבען פרנסה און עשירות, ווייל צו
דעם שטרעבט ער, אָבער ער וועט זיך נישט וואונשען, אַז ער
זאָל ווערען אַ קעניג, כאָטש עס איז אַ בעסערער וואונש, ווייל

צו דעם שטרעפט ער נישט און האַפט נישט דערצו. אַז משה
 רבינו האָט געזאָגט: מי יתן והי' כל עם ד' נביאים, כי יתן
 את רוחו עליהם — איז דאָך גאַנץ קלאַר, אַז די נבואה מיט
 השארת רוח ד' איז געווען דער ציעל און שטרעבונג פון
 גאַנצען פּאָפּל. אויך אין די שפעטערדיגע דורות זאָגט די
 גמרא אין פסחים: ישראל אם אינן נביאים בני נביאים הן,
 ד. ה. אַז כאָטש די נבואה האָט היינט אויפגעהערט, געפונט
 ויך דאָך אַ ניצוץ פון נבואה אין יעדען יוד, אפילו אין אַ גאַנץ
 געווענליכען. אָט דאָס איז דער רוח פון כלל ישראל, דער
 כּרם ד' צבאות. אויב אָבער ער וועט זיך נישט לאָזען פיהרען,
 לויט ווי דער בעל הכּרם וויל איהם פיהרען, זאָל ער וויסען,
 אַז די טבע פון פאָמעראַנצען און אתרוגים זענען, אַז אויב
 מען היט זיי נישט גיט אָב, זענען זיי טיילמאָל ערגער ווי
 קארטאָפּעל. צי זעהען מיר דען דאָס נישט אפילו ביי פשוט'ע
 מענשליכע כחות און פעהיגקייטען, למשל, אויב איינער האָט
 פעהיגקייטען צו זיין אַ חכם, דער צווייטער אַ מאַלער, דער
 דריטער אַ טרעגער, אויב יעדער איינער ענטוויקעלט זיינע
 פעהיגקייטען, וועט יעדער זיין אַ גוטער פאָכמאַן. אויב אָבער
 זיי וועלען זייער אַרבייט פערטוישען, דער חכם וועט ווערען
 אַ מאַלער, דער מאַלער אַ טרעגער אָדער פערקעהרט, דענסמאָהל
 וועלען זיי זיין די ערגסטע בעלי-מלאכות.
 אָט דאָס איז די צורת ישראל מיט זיין רוח ונשמה,
 אַ נבואה'דיג פאָפּל און אַ תורה-פאָפּל, תורה איז נבואית — און
 יעדער יוד מוז זיך פיהרען, לויט ווי השׁי"ת פיהרט איהם,
 אָבער נישט בלויז דורך דעם ווייל ער פערשטעהט אַזוי מיט
 זיין מענשליכען שכל און אויך נישט בלויז אין דער צייט ווען
 ער טהוט אַ מצוה אָדער בשעת תורה ותפילה, נאָר זיין גאַנץ
 לעבען מוז זיין צוגעפאַסט צו דעם איינציגען ציעל: מגלה צו
 זיין דעם רוח ישראל. דוד המלך האָט געבעטען אין תהלים:
 הורינו ד' דרכך (ווייז מיר ג-ט דיין וועג). די כוונה דערפון
 איז, אויב איינער געהט אין וועג מיט'ן צוועק צו קומען צו
 אַ געוויסן אָרט, אויך דער עסט, טרינקט און שלאָפט,

אָבער דאָס אַלץ איז געוואָנדען צו איין ציעל: צו דעם ציעל ווי ער דארפט געהן; למשל, ער וועט נישט עסען אַזעלכע מאכלים, וואָס זאָלען איהם פערשאַדען אויפ'ן וועג, ער וועט נישט טרינקען אַזעלכע משקאות וואָס ער זאָל דארפן נאָך זיי שלאָפן, ער וועט זיך לייגען שלאָפן נאָהנט צו דער באַהן בכדי ער זאָל נישט פערשפעטיגען די באַהן וכו'. דאָס הייסט, אַז נישט בלויז אין דער צייט ווען ער פאַרט פאַקטיש, מאַכט ער די נסיעה, נאָר בכלל אַלץ וואָס ער טהוט דענסמאָהל איז צוגעגרייט צו דער נסיעה. דאָס איז דער פשט: הוריננו ד' דרכך, (ווייז מיר ג-ט דיין וועג) אין מיין גאַנץ לעבען זאָל איך זעהען נאָר אַ וועג און איך זאָל מיך אויך פיהרען ווי איינער וואָס געהט אין וועג, צו דיר גרויסער באַשעפער! הן ביי מיין עסען, טרינקען, עסק זיין אין מסחר אָדער מלאכה, ביי דעם אַלעם — זאָל איך זיין אַ יוד אין דער רוח ישראל, זאָל דורך אַלעם געזעהן ווערען.

איך בין אַזוי זיכער אין דעם רוח ישראל, דעם רוח הקדושה וואָס געפונט זיך אין יעדען יוד און אין דעם גאַנצן פאָלק — דאָס איך רעכען, אַז אויך אַ טייל פון די פאַרטייען, וואָס זענען אַזוי נתרבה געוואָרען לעצטענס צווישען יודען און אפילו פון די פרייע פאַרטייען, דאָס אויך דער גרונד פון זיי, איז אויך דער ניצונ'ן ישראל וואָס איז אין זיי איינגעווארצעלט. דער מענטש אַליין ווייסט טאָקע נישט וואָס עס טהוט זיך אין איהם, אָבער יודען זענען דאָך דער נטע שעשועיו פון השי"ת, דעריבער איז דער רוח הקדושה וואָס געפונט זיך אין יעדען יוד, וועקט און שטראָפט איהם פאַר זיינע נישט גוטע מעשים, פאַר זיין עזיבה און נמיכיות. און בכדי צו בערוהיגען זיין געוויסען, שאַפט דער מענטש אַ פאַרטיי אָדער שטעהט-צו צו אַ פאַרטיי וואָס האָט אַ גוטען אידעאל און טהוט זיך אַליין מצדיק זיין, אַז ער טהוט שוין גוט'ס. אָבער די תורה לאַ תהא מחולפת ולא תהא תורה אחרת, מען קאָן די תורה אָדער אפילו איין מצוה פון די תורה אויף פערשידענע אידעאלען ח"ו נישט פערטוישען, ווי כ'האָב שוין

דערמאָנט דעם מדרש: תאמר שהפירה בלא מנהיג. דער עיקר איז, יעדער יוד זאָל וויסען, אז ער קאָן זיך נישט פיהרען אַליין מיט זיין מעגליכען שכל, נאָר השי"ת מיט זיין תורה וואָס האָט אונז געגעבען, זיי טהוען אונז פיהרען.

דעריבער ווער עס פיהרט זיך עפ"י תורה און וויל מוסיף זיין מעשים טובים עפ"י תורה און ער האָט נישט קיין מעגליכקייטען עס אַליין צו טהוען — אויב ער שאַפט אַ חברה „ביקור חולים“ אָדער „גמילת חסדים“ וכו' איז זעהר גוט. ווער עס וויל אָבער זיין פוסטקייט, דעם חסרון התורה און מצוות, אויספיהלען בלויז מיט אַ געוויסען „אידעאל“ אָדער פאַרטיי, איז אויסער דעם וואָס אָהן תורה הייסט מען נישט קיין יוד — נאָר ער איז נאָך מוסיף חטא על פשע, וויל דער ניצוץ ורוח ישראל וואָס געפינט זיך אין איהם און וועקט זיין געוויסען — ווערט קאַלע און פערקרימט און ווערט אויסגענוצט צו אַ פאַרטיי פון אפיקורסות.

פאַר עטליכע יאָהר צוריק, האָב איך געהערט פון אַ פאַרשטעהער פון אַ געוויסע נאַציאָנאַלע אָבער פרייע פאַרטיי, וואָס האָט געזאָגט צו אַ רעליגיעזען יוד: וואָס ווילט איהר פון אונז? דער נאַציאָנאַליזם איז דאָך ניינציג פראָצענט יודיש-קייט. איך וויל יעצט נישט רעדען וועגען נאַציאָנאַליזם און צו עס איז טאַקע ניינציג פראָצענט יודישקייט. אָבער היות ווי איך זעה, אז דאָס איז אַ אַלגעמיינער טעות — און לויט ווי מיר האָבען פריהער געזאָגט, אז צוליעב דעם געוויסענס-ביסען, וואָס דער ניצוץ הישראלי דערוועקט אין יוד, וויל ער זיך גערעכט מאַכען דערמיט, וואָס ער איז אַ מיטגליעד פון אַ נאַציאָנאַלע פאַרטיי, וואָס דאָס איז מכלומר'שט ניינציג פראָצענט יודישקייט, דעריבער איז כדאי ביי דעם זיך אַ ביסעל אָבצו-שטעלען און אויפצוווייזען דעם טעות.

זאָלען מיר אפילו מסכים זיין מיט דער מיינונג פון יענעם פאַרשטעהער פון דער פאַרטיי, אז נאַציאָנאַליזם איז ניינציג פראָצענט יודישקייט, קאָן מען עס פערגלייכען צו אַט דעם משל: ווי עס איז בעוואוסט, ווערט פאַר די סטודענטען

וועלכע שטודירען מעדיצין אָוועקגעלעגט אַ טויטער קערפער, וועלכען די סטודענטען צושניידען און אונטערוועכען צו געפינען די סבה פון זיין טויט. האָט אַמאָל אַ סטודענט צושניטען אַ טויטען קערפער, בכדי צו דערגעהן די סבה פון זיין טויט. אָבטוהענדיג זיין אַרבייט, ווענדעט ער זיך צום פראָפּעסאָר: ה' פראָפּ. איך ווייס שוין די סבה פאַר וואָס דער מענש איז געשטאָרבן. פאַרוואָס? - ווייל ס'פעלט איהם אַ פוס. - נישט דאָס איז די סבה פון טויט - האָט דער פראָפּעסאָר איהם ערקלערט - ווייל אַ מענש קאָן לעבען אפילו ווען עס פעהלט איהם ביידע פיס, זיכער איז זיין קרענק געווען עפעס אַנדערש. אַ צווייט מאָל, האָט ער ווידער גענומען אַ טויטען קער. פער און נאָכאָמאָל איהם צושניטען, בכדי צו דערגעהן די סבה פון זייט טויט. דער פראָפּעסאָר, זעהענדיג ווי עס געדויערט אַזוי לאַנג און דער סטודענט איז אַלץ נאָכנישט פערטיג מיט דער אַרבייט, איז ער אַריינגעגאַנגען צום סטודענט זיך דערוויסען פאַר וואָס עס געדויערט אַזוי לאַנג. - ה' פראָפּ. - האָט דער סטודענט צו איהם געזאָגט, מיט גרויסע טראָפענס שווייס אויף זיין פנים - שוין עטליכע שעה ווי איך אַרבייט שווער און קאָן בשום אופן נישט דערגעהן די סבה פון זיין טויט. - האָסט טאַקע גאַרנישט געפונען? - האָט זיך דער פראָפּעסאָר געוואונדערט. כ'האָב אפילו יאָ געפונען, עפעס אַ קלייניגקייט - האָט דער סטודענט געענטפערט - אָבער דאָס איז נישט וויכטיג, ס'פעלט איהם אַ שטיקעל פלייש, - דאָס האַרץ, אָבער דו אַליין האָסט דאָך אונז געלערנט, אַז אפילו ביידע פיס פעהלען קאָן מען אויך לעבען. - שוטה! שוטה! האָט דער פראָפּעסאָר צו איהם אויסגערופען - עס ווענדעט זיך וואָסערע אברים עס פעהלען, דער מענש פערמאָגט צוויי הונדערט אַכט און פערציג אברים, זאָל ער אפילו האָבען צוויי הונדערט זיעבען און פערציג אברים, נאָר בלויז דאָס האַרץ זאָל איהם פעהלען, זאָגאַר אַ שטיקעל פון האַרץ אויב ער האָט נישט, קאָן ער שוין נישט לעבען. דאָס זעלבע איז אויך מיט די וואָס זאָגען, אַז נאָציאָ-נאַליזם איז 90 פראָצענט יודישקייט, אפילו לויט זייער מיינונג

וואָס קומט אָבער אַרויס, ווען דער עיקר, די תורה (דאָס האַרץ) פּעהלט. דער עצם פון יוד איז די תורה און אויב איינער היט נישט די תורה בפועל, איז ער קיין יוד נישט ר"ל.

ג.

ווען אונזערע עלטערן זענען געשטאַנען ביים באַרג סיני מקבל צו זיין די תורה, האָבען זיי מקדים געווען נעשה לנשמע. זייער הייליגער מצב אין דער צייט ווען זיי האָבען געזעהן פביכול, קאָנען מיר גאָרנישט משיג זיין, זייענדיג אויף אַזאָ הויכע מדרגה, האָבען זיי געקאָנט מקדים זיין נעשה לנשמע, (מיר וועלען טהוען און הערען), פריהער טהוען און דערנאָך הערען. די תורה איז אַ נצחית (אייביגקייט) אויך די קבלת-התורה איז אַ נצחית, דעריבער דאַרפען מיר אויך היינט, לויט אונזער מצב — מקדים זיין נעשה לנשמע.

עס זענען פּערהאַן ענינים, וועגען וועלכע דער מענטש זאָגט: איך וועל הערען, אויב עס וועט מיר געפֿעלן וועל איך טהוען. דאָס קאָן אָבער נישט זיין לגבי די תורה. עס ווערט געברענגט בספרים הקדושים: אַז ווער עס טהוט אַזוי ד. ה. אַז ער טהוט די מצוה נאָך ווייל ער פערשטייט זי, איז די מצוה נישט בשלימות, ווייל דאָס איז דאָך, אַז ער טהוט זי נאָך צוליב זיין שכל און רצון, אָבער נישט צוליעב'ן רצון ד'. די גמרא זאָגט דערויף: מנין שלא יאמר אדם, נפשי קצה בבשר חזיר וכו', אבל יאמר אפשי, ומה אעשה ואבי שבשמים גזר עלי (דער מענטש זאָל נישט זאָגען: דעריבער עס איך נישט קיין חזיר, ווייל עס איז מיר פערמיאוסט — איך וואָלט עס גערן געגעסען, נאָר וואָס זאָל איך טהוען, אַז השי"ת האָט אויף מיר גוזר געווען). עס זענען אָבער פּערהאַנען זאַכען, וואָס דער מענטש איז אויף זיך מקבל צו טהוען, אַלץ וואָס

מען וועט איהם נאָר זאָגען, צי ער וועט יאָ פערשטעהן צי נישט, צי ער וועט יאָ וועלען דאָס טהוען צי נישט, ער וויל נאָר גיט אויפפאַסען דאָס וואָס מען זאָגט איהם, כדי ער זאָל קאָנען אַלץ גענוי טהוען, שטרענגט ער דעריבער אָן זיין גע- דאַנק אַלץ צו הערען. דעריבער, ווען די יודען וואָלטען בעת קבלת-התורה פריהער געזאָגט „נשמע“ (מיר וועלען הערען) און דערנאָך „נעשה“ (מיר וועלען טהוען) וואָלט מען געקאָנט מיינען אַז זייער כוונה איז געווען, אַז זיי ווילען די רייד פריהער הערען, בכדי זיי זאָלען מיט זייער שכל וויסען צו זיי זאָלען די זאך מקיים זיין, דעריבער האָבען זיי געזאָגט פריהער „נעשה“, ווייל אויב השי"ת הייסט דאָס טהוען, וועלען מיר עס טהוען כאַטש מיר ווייסען נאָכנישט וואָס פאַר אַ זאך דאָס איז, און מיר ווייסען אויך נישט, צו מיט אונזער שכל וועלען מיר עס משיג זיין צו מיר זאָלען עס טהוען. דערנאָך האָבען זיי געזאָגט „נשמע“ ד. ה. מיר וועלען אויסהערען גענוי וואָס השי"ת רעדט און וואָס ער איז מצווה, כדי גענוי צו וויסען ווי אַזוי אַלץ צו טהוען וואָס השי"ת הייסט אונז. אויך דאָס וואָס מיר לערנען היינט און שטרענגען זיך אָן צו פער- שטעהן אַלעס גענוי, הייסט דאָס נישט אַז מיר ווילען וויסען, צו די תורה איז גוט אָדער ח"ו נישט, אָדער פרובען די דברי ד' — ניין! הס מלהפיר. דער לַימֹוד איז נאָר צו וויי- סען און פערשטעהן די דברי ד', מה דיבר ד' און וואָס ער איז אונז מצווה, ווי אַזוי צו קאָנען זיין רצון הקדוש גענוי ממלא זיין און ווי אַזוי וועלען מיר זיך צו זיין הייליגקייט מקרב זיין אויף דער וועלט און בעולם הבא. אָבער פערשטעהן די תורה, די דברי ד' קאָן מען דענסמאָל, ווען מען לערנט אַ סך יאָהרען ביגיעה.

דער מענש ווי ער ווערט געבוירען, האָט נישט קיין דעת און אפילו ווען ער וואַקסט אויף, אויב ער ווערט דערצויגן אין אַ וואַלד ווייט פון מענשען, כאַטש ער האָט אַ גוטען מוח צו לערנען און פערשטעהן, בלייבט ער דאָך ווילד אָהן שכל. דאָס איז דערפאַר, ווייל ווען דער מענש ווערט געבוירען, איז

זיין חכמה נאָר בכח נישט בפועל, זי איז אין איהם פערבאָר-
 גען און ער דאַרף זי אַרויסברענגען און ענטוויקלען. דעריבער
 זעהען מיר, אַז עס איז פּערהאַן געלערנטע מענשען מיט גרוי-
 סע נעמען אין זייער פאך, וועלכע זענען טראָץ דעם אין
 עניני מסחר גאַנץ נאָאיוו און אפילו פערנאָרט, אַזוי אַז אַ
 קרעמער פון אַ קליין געוועלבעל קאָן זיי גוט אַריינארען און
 פערדרעהען די קעפּ, פאַרוואָס? ווייל נאָר אין די ענינים
 וועלכע זיי זענען עוסק, האָבען זיי זייער שכל ענטוויקעלט,
 איינער אין כעמיע דער צווייטער אין טעכניק וכו' און אין
 אַלע אַנדערע וצביטען, האָבען זיי כמעט נישט קיין השגה, דערי-
 בער איז. פאַר זיי די עניני מסחר כמעט אינגאנצען פרעמד,
 ווייל זיי האָבען נישט מיט וואָס דעם מסחר צו פערשטעהן,
 זיי האָבען נישט קיין שכל פאַר'ן מסחר אין זייער מוח איז
 אויף דעם געביעט נישט ענטוויקעלט. דער סוחר אָבער האָט
 מוציא געווען זיין גאַנצען שכל אין מסחר, דערפאַר איז ער
 אַ פעהיגער סוחר. דעריבער די אַלע חכמים פון חכמת-העולם -
 נישט דער וואָס זיין גאַנצע „חכמה“ בעשטעהט, וואָס ער
 לייענט אַלע טאָג אַ צייטונג, אָדער געהט אָנגעהווען אַ געפרעסטען
 אַנצוג, ווי מיר האָבען פריהער גערעדט - נאָר אפילו די
 ווירקליכע חכמי העולם, וועלכע ווילען מיט זייער וועלטליכען
 שכל פערשטעהן די תורה, מכל שכן אויב זיי פּרעגן נאָך
 קשיות אויף איהר און מעסטען זי מיט זייער שכל - צי אָס
 די מענשען זאָגען מיר: נעמט אַוועק אייערע ווילדעס פון
 קייזערליכען טאָרט! דאָרפ'ס-מענשען בענוצען זיך אין דאָרף
 מיט דער ווילדע, מ'קאָן זיך זאָגאַר אָהן איהר נישט בעגעהן,
 מען מוז זי האָבען אַרויפצולעהגען שטרוי און תבואה אויף די
 וועגענער - און אָט מיט די ווילדע קומט איהר אין קייזערליכען
 פאַלאַץ און ווילט נעמען דעם קייזערליכען טאָרט, וואָס צו
 דעם דאָרף מען האָבען גאָלדענע גאָלדען, וואָס נאָר אין קיי-
 זערליכען פאַלאַץ קאָן מען זיי בעקומען? אייער שכל האָט
 דאָך נאָר די וועלט אין אייך ענטוויקעלט און אויך נאָר
 אין אייער בערונג, דעריבער נאָר אין וועלטליכע

פנינים און דוקא אין די וועלכע יעדער פון אייך האָט זיך
ענטוויקעלט, קאָנט איהר איהם בענוצט, און אויך נאָר קאָמ-
בינירען און נישט פערשטעהן; למשל, מאַכען אַ לאָקאָמאָטיוו
איז אַ חכמה, פון וואָס בעשטעהט די חכמה? היות ווי די
טבע פון פאָרע איז, אַז זי שטופט און בעוועגט, קומט אויס
אַז ווען מען קאָמבינירט די פאָרע מיט צילינדערס, שטופט די
פאָרע די צילינדערס און דאָס בעוועגט די רעדער זאָלען זיך
דרעהען. אָדער גאָר אַסטראָנאָמיע, וואָס מענטשען מיינען אַז
דאָס איז אַ חכמה וואָס איז העכער פון גשמי עולם הזה -
איז אויך נישט מער ווי אַ קאָמבינאַציע פון די ידיעות הפחות,
ווייל דער אַסטראָנאָם זעהט, אַז דער גאַנג פון דער לבנה
דויערט כך וכך, דער גאַנג פון דעם אָדער יענעם שטערן
געדויערט כך וכך, ממילא קומט אויס, אַז דער שטערן וועט
זיך די צייט געפונען צווישען די זון און לבנה און עס וועט
זיין אַ לקוי וכו'. אָבער וואָס איז דער פח וואָס בעוועגט זיי
אַזוי צו געהן, און וואָס איז די כוונה ותכלית אַז זיי זאָלען
אַזוי געהן רעגולערעס און כסדר קרוב זעקס טויזענד יאָהר,
און וואָס איז דער כח המושך און כח הדוחה פון דעם אַלעם,
דאָס קאָן קיינער נישט פערשטעהן, ווייל דאָס איז נישט קיין
שכל נאָר דער כח ד' פיהרט עס, השמים מספרים כבוד א'
וכו'.

דאָס הייסט, אַז דאָס וואָס מיר רופען אָן מענשליכער
שכל - איז נאָר פערשידענע ידיעות וואָס דער מענטש האָט
זיך פון דער וועלט ערוואָרבען (למשל, אַז פאָרע שטופט וכו').
דער גאַנג פון דער לבנה געדויערט כך וכך וכו'. דער און
דער פלאַנעט גייט כך וכך וכו'). אויך אַ טאַלענט ווי אַזוי די
ידיעות און ערפאָהרונגען צו קאָמבינירען איינס מיט'ן צווייטען
בנ"ל, און פונקט ווי יעדער'ס אומנות, ווען דער מענטש טהוט
זיך דערין מרגיל זיין, ענטוויקעלט ער אין זיך אַ פח דערצו,
למשל, ביי אַ שעהנע האַנדשריפט, ענטוויקעלט ער אַ פח אין
זיין האַנד שעהן צו שרייבען, כאַטש פריהער האָט ער דאָס
נישט געהאַט - אַזוי אויך דורך דער גייסטיגער אַרבייט פון

זיין מות, צו קאמפנירען מיט זיינע ידיעות, ענטוויקעלט זיך אין איהם דער דאָזיגער כח, צו קאָנען וואָס מעהר, שענער און בעסער צו קאמפנירען, אָבער מעהר און ווייטער געהט נישט דער מענשליכער וועלט-שכל. טאָ ווי אַזוי ווילט איהר מיט אַט דעם כח, זיך בענוצען לגבי די תורה, וואָס זי איז העכער פון דער וועלט? אמת טאָקע, אַז ווילדעס זענען אַ נוצליכע זאַך, אָבער נאָר אין דאָרף און צו הויפּען מיט זיי בינטלעך תבואה און שטרוי, אָבער בשום אופן נישט צו נעמען מיט זיי דעם קייזערליכען טאָרט! צו פערשטעהן די תורה, דאָרף מען פריהער פון זיך ענטוויקלען און מוציא זיין דעם שכל-התורה און דאָס קאָן ווערען געמאַכט, נאָר דורך מקיים זיין די צוויים פון דער תורה בפועל ממש און אָנשטרענגען זיך בלייבן התורה אַ סך יאָהרען. די מעלה פון אַ בן תורה איז נישט בלויז וואָס ער קען לערנען, נור אויך צוליעב דעם דעת התורה וואָס ער האָט פון זיך מוציא געווען.

„כל השונה הלכות בכל יום מובטח לו שהוא בן עולם הבא“. ער איז נישט קיין „בן עולם-הזה“, מיט אַנ'ערלם הזה-דיגען שכל, נאָר ער האָט אַ שכל פון אַ בן עולם-הבא. דעם דעת התורה פון עולם העליון, האָט ער פון זיך מוציא געווען, און צוליעב דעם טאָקע האָבען די יודען מקדים געווען נעשה לנשמע, ווייל מען קאָן נישט הערין און פערשטעהן די תורה, אויב מען טהוט נישט פריהער אַרבייטען און מוציא זיין פון זיך דעם שכל התורה, פריהער „נעשה“ דערנאָך קאָן זיין „נשמע“.

דורך דעם קאָן מען לייכט פערשטעהן די רש"י ז"ל אין פרשת תולדות. יצחק אבינו האָט געזאָגט צו יעקב'ן: „ראה ריח בני פריח שדה אשר ברכו ד' ויתן לך וכו'“. אויף „ריח שדה“ זאָגט רש"י ז"ל: חקל תפוחין (אַ פעלד מיט עפעל) איז דאָן קשה, וואָס עפעס פונקט חקל תפוחין? (מה שאיתא בספח"ק מזה ידוע) נאָר אייגענטליך, איז שווער צו פערשטעהן וואָס אויף דעם וואָרט „ויתן“, איז רש"י ז"ל מפורש, ויתן ויחזור ויתן (ער וועט געבען און ווייטער געבען) און אויף דעם

וואָרט „אַלקים“, איז רש"י ז"ל מפורש: בדין, אם ראוי יתן לך וכו' (השי"ת וועט זיך מיט דיר פיהרען בדין, אויב די וועסט זיין ראוי וועט ער דיר געבען). וואָס פאַר אַ ברכה איז דאָס, אויב דער מענש איז ראוי קומט דאָך איהם סיי ווי סיי? נאָר דער פשט קאָן זיין, אַז די ברכה געהט אַרויף אויף די ערשטע נתינה, ווייל ווען נאָר השי"ת גיט דעם יוד אַ ישועה איז שוין ויתן ויחזור ויתן; ווען השי"ת גיט דעם יוד פרנסה, געזונד און מנוחה, וואָס טהוט דער יוד? ער איז מעגל שבת, גיט צדקה, טהוט גמילת חסדים, איז מגדל זיינע קינדער לתורה, נעמט פרומע איידימס צו זיינע טעכטער וכו', דערפאַר בע-קומט ער שוין „בדין“. – בכלל איז דאָס דאָך די שמחה פון השי"ת, ווען אַ יוד האָט פֿל טוב און פיהרט זיך ווי אַ יוד, און טאַקע דערפאַר קומט איהם שוין, ווייל ער איז משמח השי"ת. – אויף דעם זאָגט רש"י ז"ל: בדין אם ראוי הוא וכו', דאָס געהט אַרויף אויף דעם ויחזור ויתן, ד. ה. מיט דעם וואָס השי"ת האָט דיר געגעבען וועסטו טהוען גוטס, וועט זיין-ויחזור ויתן. די ערשטע נתינה אָבער – ווען דער יוד איז נאָך נישט ראוי – איז צו לייעב די ברכה פון יצחק.

די גמרא זאָגט אויפ'ן פסוק: כתפוח בעצי היער. למה נמשלו ישראל לתפוח, מה תפוח פריו קודם לעליו, אף ישראל הקדימו נעשה לנשמע (פאַר וואָס זענען די יודען געגליכען צו עפעל? פונקט ווי די עפל בליהען פריהער אַרונים ווי זייערע בלעטער, אַזוי האָבען די יודען מקדים געווען נעשה לנשמע). צו לייעב דעם האָט יצחק אבינו געזאָגט: ראה ריח בני וכו' פריח שדה – חקל תפוחין. יצחק אבינו האָט דערמיט מרמז געווען, היות ווי די יודען האָבען מקדים געווען נעשה פאַר נשמע, דאָס שפעטערדיגע פאַר'ן פריערדיגען לשם ד' (וואָס איז מרמז אין תפוחים) דעריבער איז אויך ביים „ויתן“ וועט השי"ת מקדים זיין, דאָס וואָס עס דאַרף זיין שפעטער און געבען פריהער, ד. ה. איידער דו וועסט טהוען וועט השי"ת דיר העלפען.

דערמיט איז אויך פערענטפערט די קשיא פון תוספות,

וואָס פרעגט: דער פסוק כתפוח בעצי היער געהט דאָך אַרויף אויף השי"ת, און דאָ זאָגט די גמרא, אַז עס געהט אַרויף אויף די יודען? אָבער מיט דעם וואָס מיר האָבען דאָ געזאָגט, איז אַלץ ריכטיג. דער פשט איז אַזוי: כתפוח בעצי היער, השי"ת וועט מקדים זיין צו געבען די יודען דעם „ויתן" נאָך איידער עס קומט זיי, פונקט אַזוי ווי די יודען האָבען מקדים געווען נעשה לנשמע.

ד.

היוצא לנו מזה, אַז מיר דאַרפֿען טהוען אַלעס וואָס השי"ת האָט אונז געבאָטען און נישט ווי טייל באַריהמען זיך מיט נאַרישע געמאַכטע חכמה, אַז דאָס געפֿעלט זיי יאָ און דאָס געפֿעלט זיי נישט ח"ו. די גמרא זאָגט דערויף, אַז אפילו דער וואָס איז מקיים די גאַנצע תורה, נאָר אויף איין זאך זאָגט ער, אַז דאָס איז נישט ריכטיג ח"ו, איז גלייך ווי ער וואָלט גאָרנישט מקיים געווען ח"ו. וואָס פאַר נאַראַנים און פערדרעהטע קעפּ זענען דעריבער די מענשען וואָס זענען מחלל שבת. זיי רעדען זיך איין, אַז דאָס וואָס השי"ת האָט געחייסען רוהען אין שבת איז נאָר, כדי זיך אָבצורוהען פון דער אַרבייט פון אַ גאַנצע וואָך, און היות ווי די תורה מיינט דאָך נאָר – לויט זייער אייגנעמעניש – מיט'ן שבת, נאָר זייער טובה, אַז זיי זאָלען זיך אויסרוהען, קומט דאָך אויס, אַז אויב איהם איז בעקוועמער צו אַרבייטען אין שבת, מעג ער עס דאָך טהוען. אָבער נאָר מענשען, וואָס דער יצה"ר האָט געמאַכט פאַר אונזיסענדע און משוגעים, קאָנען רעדען אַזעלכע נאַרישע רייד; אויב נאָר בלויז די טובה פון מענש, איז די תורה אויסען מיט'ן שבת, פאַר וואָס האָט זי געזאָגט: „מחללי מות יוכת". צו וועט דען איינער זאָגען צום צווייטען: כ'האָב

דיר ליעב אהבת נפש און אלס גרויס אהבה בעט איך דיר, זאלסט אויפגעסען די גוטע מאכלים וואָס כ'האָב דיר גע- ברענגט און אויב דו וועסט נישט אויפגעסען וועל איך דיר טויטען! אדרבה! פון דעם אליין קאָן מען דאָך פערשטעהן דאָס גרויסקייט פון שבת; די תורה וואָס האָט אַזוי ליעב אַ יוד, מען מעג זאָגאר מחלל שבת זיין אפילו אויף אַ ספק פקות נפש און אפילו אויף חיי שעה, ד. ה. אפילו ווען מען ווייסט זיכער, אַז דער מענטש וועט מעהר נישט לעבען, נאָר עטליכע שעה, דאָך מעג מען מחלל שבת זיין, כדי ער זאל קאָנען לעבען די עטליכע שעה - און בעזונדער, איז דאָך „כל המקיים נפש אחת מישראל כאילו קיים עולם מלא" - און דאָך האָט די תורה הק' מחייב געווען מיתה אַ מחלל שבת.

איך קאָן מיר גאָרנישט פאַרשטעלען, פאַר וואָס איהר היגע יודען, ווען איהר האָט געהערט, אַז עס האָבען זיך געעפנט עטליכע געוועלפליך אונטער דער שטאָדט וואָס זענען מחלל שבת און איהר זענט נישט אַרויסגעגאַנגען אנשים ונשים וטם, נישט איינמאָהל און נישט עטליכע מאָל, מיט אַ האַרץ- רייסענד געשריי אויף דעם גרויסען חטא, וואָס זיי טהוען דערמיט? נישט שלאָגען און נישט זידלען זיך מיט זיי דאַרפט איהר, נאָר מיט גוטען צו ווירקען, אַז זיי זאלען פערמאכען די געוועלפליך אין שבת. און פאַרוואָס שווייגט איהר אויך, ווען אין דער דאָזיגער שטאָדט אליין, געפונען זיך עטליכע קראָמען, וועלכע זענען האַלב אָפּען און אַ טייל אינגאַנצען אָפּען אין שבת?

זאל זיך השי"ת אויף אונז שוין מרחם זיין און זאל שוין גענוג זיין די אַלע אומגליקען ר"ל וואָס זענען פאַרגעקומען דאָס יאָהר ביי יודען בכלל און אין אונזער שטאָדט בפרט. וויסען דאָרף מען, אַז פונקט ווי פערצייטענס ווען מען האָט איינעם געשלאָגען מלקות, ווען ער האָט עובר געווען אויף אַ לאו פון דער תורה, האָט מען ניט געשלאָגען דווקא דאָס אבר וואָס האָט עובר געווען אויפ'ן לאו; למשל, מען האָט ניט געשלאָגען דאָס מויל וואָס האָט געגעסען טרפות, נאָר בכלל דער מענטש

איז געשלאָגען געוואָרען, אזוי אויך, אויב איינער פון דער שטאָדט טהוט אַ עבירה ר"ל, קאָן ח"ו זיין אַ עונש אויף דער גאַנצער שטאָדט. זאָל זיך השי"ת אויף אונז מרחם זיין און פון היינט אָן, זאָל זיין בלוז גוטס ביי אונז און ביים גאַנצען כלל ישראל.

איך האָב גערעדט מיט עטליכע מחללי-שבת, זיי פער-ענטפערן זיך, אַז צוליעב פרנסה זענען זיי געצוואונגען מחלל שבת צו זיין. ירמ' הנביא שרייט אויס: ההמיר גוי אלהים והמה לא אלהים, ועמי המיר כבודי בלא יועיל. זעהטו צו וועט אַ ענגלענדער אָדער פראַנצויז זאָגען: אַז ער וועט זיין אַ ענגלענדער אָדער פראַנצויז נאָר ווען ס'וועט זיך איהם לוינען, קוים וועט ער דארפן דערפאַר ליידען, וועט ער לייענען אין זיין פאָלק? צי האָבען זיי דען נישט זייער בלוט אין די מלחמות פערגאַסען, צוליעב זייער פאָלק? און דאָ, דער יוד וואָס איז פון אַ פאָלק, וואָס ליידט שוין קרוב 2 טויזענד יאָהר צוליעב יודישקייט, זאָל חלילה זאָגען: איך וועל זיין אַ יוד און היטען שבת, נאָר ווען איך וועל דערפון נישט ליידען, קוים וועט עס מיר מיט עפעס שטערען, דאָן וועל איך נישט היטען שבת און כ'וועל ווערען אויס יוד ח'ו? זיי מיינען, אַז זיין אַ יוד און היטען שבת זענען צוויי בעזונדערע זאַכען, מען קאָן זיין אַ יוד און צוגלייך אַ מחלל-שבת. אָבער ניין! דאָס קאָן אזוי נישט זיין! אויב זיי וועלען זיך אינגאנצען דערוויי-טערן פון יודישקייט און שאַפען אַ בעזונדערע סעקטע מיט בעזונדערע מצוות — ווי עס האָט שוין ליידער ביי יודען אזוי פאָסירט, ווי למשל די קאראַימער, וואָס האָבען אפילו די תורה שבכתב יאָ מקיים געווען נאָר אָהן די תורה שבעל-פה, און אָהן דעם פירוש פון אונזערע הייליגע חכמים, נג, וואָס איז פון זיי געוואָרען? אויב איהר געדענקט, ווען עס איז פאָרגע-קומען אין רוסלאַנד פאָגראַמען אויף יודען, זענען די קאראַ-אימער אויך געווען צווישען די פאָגראַמטשיקעס, וואָס האָבען יודיש בלוט ווי וואָסער פערגאַסען. און וואָס איז פון די אנדערע יודישע סעקטעס געוואָרען? אין תחילה האָבען זיי נאָר

עטליכע מצוות רעפארמירט און פערדרייט, און זיך זעלבסט האבען זיי פאר יודען געהאלטען, אָבער לסוף האָבען זיי זיך אויסגעשמו'ט ר"ל און זאָגאר די גרעסטע אַנטיסעמיטען געוואָרען. צו מיינט איהר מחל'ל שבת אויך אַזעלכע פעררע-טערישע חברות צו שאַפען?—בלויבט אונז מעהר נישט איבער ווי די איינציגע זאך, ווי נאָר אייך צו בעוויינען, וואָס איהר פאלט אַוועק פון לעבעדיגען בעשעפער, גלייך אין שאל-תחתית אַרײַן. און מיר טרוען נאָך אייך ווי נאָך אַ נפטר, ווײַל איהר געהט אַוועק פון אַזא הייליגע ערהאבענע ריינע תורה צו געמיינע נידריגע מעשים, וואָס דער סוף איז: ע"ז, ג"ע ושפּיכת דמים ר"ל. אויב איהר מיינט אָבער ווייטער יודען צו פער-בלויבען—און דאָך ווײַל איהר מחל'ל שבת זיין, איהר ווײַל הייסען דער עם ד'—און די תורה לויט אייערע געדאַנ-קען און רצון צו פערדרעהען—מוזען מיר פון טיעפען האַרצען אויסשרייען: האָט דרך-ארץ פאַר'ן הייליגען גרויסען ג-ט! זאָל הימעל און ערד פון אונזער געשריי אויפגעציטערט ווערען! זאָלען אייערע נשמות, וועלכע זענען ערגיץ וואו בעגראָבען, אויפגעציטערט ווערען פון דעם געשריי פון אונזערע נשמות. וואָס פאַר אַ חוצפה האָט איהר דעם ג-ט ב"ה, וואָס האָט בעשאַפען הימעל און ערד, צו דיקטירען און אַ נייע „תורה“ לויט אייערע חוצפה'דיגע געדאַנקען אָנוואַרפען! ווער עס וויל זיין אַ יוד קאָן נאָר לויט די בעדינגונגען וואָס די תורה הקדושה שטעלט. ווער עס וויל פעררעכענט ווערען צווישען עם ד'—מוז נאָר די מצוות פון השי"ת היטען און השי"ת האָט דורך זיין תורה מכריז געווען: אַז אַ מחל'ל שבת איז כעכר'ם לכל דבריו, זיין ברויט טאָר מען נישט עסען און זיין וויין איז יין-נסך.

ה.

נישט בלויז וועגען חילול שבת וויל איך דאָ רעדען, איך וויל נאָך אַנדערע ענינים בעריהרען. עס טרעפט זיך לעצטענס פאַלען פון ברודיגע געמיינהייטען אין טהרת המשפחה ר"ל. פון די בעלי עברות אַליין, וועגען זייערע גרויסע זינד ר"ל און זייערע מעשים וואָס זענען ככלב וכעכבר – וויל איך נישט רעדען, אָבער אַ וואונדער איז מיר נאָר אויף זייערע קרובים און היימישע, וואָס לא די וואָס זיי זענען זיך פון זיי נישט מרחק – נאָר ווען עס מאַכט זיך ביי די בעלי עבירה אַ שמחה, בעשינען נאָך די קרובים און היימישע די „שמחה“ מיט טיילען „מצוות“ וכו'. און בכלל וואונדער איך מ'ך, אויב איינער איז חלילה פוגע בכבוד אַ צווייטען, איז יענער גרייט איהם דורס צו זיין דערפאַר, און צולעב דעם קומט דאָך פאָר אַזוי פיעל מחלוקות און שנאת חנם, און דאָ ווען יענער איז מחלל שם שמים און זינדט נעגען השי"ת – צו וועמען איהר דינט און בעט אַז ער זאָל אייך העלפען – איז אָט דער בעל עבירה גאָרנישט פערמיאוס'ט ביי אייך? און עס זענען נאָך דאָ מענ-שען וואָס לא די, וואָס זיי זענען זיך נישט מרחק פון די בעלי עבירות – זענען זיי זיך נאָך מחבר מיט זיי?

די תורה הקדושה האָט זיך נישט טומך געווען בלויז אויפ'ן גוטען האַרץ פון מענש, אַז פון זיך אַליין וועט ער טהוען אַלעס וואָס די תורה הייסט איהם, ווייל אין אַ פאָלק משה'לם נישט קיין פסולת אויך, עס איז פעהרען גנבים, רוצחים און פערשידענע בעלי עבירות אויך, האָט דעריבער די תורה זיי אַרומגעצוימט מיט פערשידענע עונשים, ווי עס שטעהט געשריבען בספרים הקדושים, זענען די עונשים אין דער תורה נישט אַלס נקמה געגען דעם בעל עבירה, נאָר פערקערט, דאָס איז אַלס רחמנות צום יוד איהם אויסצוואַשען פון די חטאים, נלייך ווי אַ כלי וואָס האָט אין זיך איינגעזאָפט אַ טרפה'גע בליעה, מוז מען מיט אַ הייסען שטיין זי כשר'ן אָדער גליהען

אין פייער, כדי אזוי-ארום די טרפה'נע בליעה פון איהר ארויס-
צונעמען.

די תורה הק' זאגט פיעל מאל נאך א טעם וועגען די
עונשים אז: וכל העם ישמעו ויראו ולא יזידון עוד, ד. ה. אז
פדי די איבעריגע זאלען מורא האבען און זיך פעהיטען פון
טהוען א חטא. און יעצט ווען מיר האבען נישט די מעגליכ-
קייטען אויסצופיהרען די אלע עונשים און צו מאכען די אלע
ארומצוימונגען לקיום התורה, זאל ח"ו צוליעב דעם די תורה
נהרס ווערען געדענקט וואס איך זאג אייך יעצט! איהר זאלט
נישט מיינען, אז די עבירה וואס דער מענש טהוט, בלייבט
נאך איבער ביי איהם אליין, ניין! ביסלעכווייז ווערט דער
חטא פערשפרייט אויך אויף אנדערע. זיין קרוב אדער שכן
טהוט איהם באלד נאך, און דעם קרוב'ס קרוב פערקוקט זיך
ווידער פון איהם און אזוי ארום ווערט דאס שלעכט'ס פער-
שפרייט ווייטער און ווייטער. עס איז נישטא קיין שלאפקייט-
עפידעמיע וואס זאל זיך מיט אונז שנעלקייט פערשפרייטען ח"ו,
ווי די עבירות-עפידעמיע ר"ל, איין בעל עבירה קאן א גאנצע
שטאדט איבערפיהרען. און אויב מיר זאלען אזוי רוהיג צוקוק-
קען און דערלאזען די בעלי-עבירות טהוען אלץ וואס זיי ווילען—
הייסט עס, אז מיר העלפען צו ח"ו כל קודש בישראל צו פער-
ברענען. אמת, קיין עונשים בפועל, מיט וועלכע מען זאל
קאנען מעניש זיין די בעלי עבירות, פערמאגען מיר היינט
נישט. מיר האבען אבער א שארף מיטעל, דאס איז די הרחקת,
וואס מיר דארפען זיך דערווייטערן און אבשיידען פון דעם
חוטא מיט. זיינע חברים, די גמרא זאגט: או חברותא או מיתותא
(דער מענש דארף האבען א חברותא, אויב נישט איז גלייכער
דער טויט, ד. ה. איינזאם קאן א מענש נישט לעבען). ווען
איהר וואלט זיך מתרחק געווען פון די מחללי-שבת און אנדערע
בעלי-עבירה, וואלט היינט נישט געווען אזוי פיעל בעלי-עבירות.
אין די ערטער וואו די בעלי עבירה זענען נאך איינצעלנע,
וואלט עס זיכער געוויקט דאס וואס זיי זאלען זיך ארומדער-
הען מרוחק פון אלע, אבער אויך אין די מקומות, וואס

בעוונותינו הרבים, האָט שוין דאָס פייער אַרומגעכאַפט ברייטער
און ברייטער און עס איז שוין געוואָרען פון זיי גאַנצע
חברות אַס קאָן אויך די הרחקה פיעל ווירקען. ווען ביי אייך.
עלטערע מענשען מיט אייערע פרויען, וואָלט דער בעל-עבירה
אויסגעזעהען, ווי ער דאַרף באמת אויסזעהן, - אזוי ווי אַ פער-
ברעכערישער פעררעטער, וואָס וויל מיט זיין פערפולטען
שימצעל, דאָס ריינע הייליגע יודישע פאָלק - פערפולטען, און
ווען איהר וואָלט די זעלבע בעציהונג צו די בעלי עבירה -
אויך אין אייערע קליינע קינדער אַריינגעברענגט, - דאָן וואָלטען
אייערע זיהן און טעכטער, ווען זיי ווערען דערוואַקסען, נישט
אזוי לייכט זיך געוואָגט מחלל שבת צו זיין אָדער אַנדערע
עבירות צו טהוען. אַז איהר עלטערע און יונגערע שומרי תורה
זענט זיך אָבער מתחבר מיט די בעלי-עבירה ר"ל, אָדער בלויז
דאָס וואָס איהר קוקט נישט אויף זיי, ווי מ'דאַרף באמת אויף
זיי קוקען, און איהר פערגעסט וואָס זיי טהוען געגען דעם
אלקי ישראל און עם ישראל, צי הייסט דאָס דען נישט, אַז
איהר זענט ח"ו מסייע לידי עובדי עבירה? בעת די מחלוקת
פון קרח האָט משה רבינו געזאָגט: סורו נא מעל אהלי האנשים
הרשעים האלה ואל תגעו בכל אשר להם פן תספו בכל חטאתם.
עס איז דאָך שווער צו פערשטעהן: אויב אין מצרים ביי די
מצריים, האָט השי"ת מבחין געווען צווישען אַ בכור און נישט
קיין בכור, מכש"כ דאָ ביי יודען, האָט דאָך השי"ת בעדאָרפען
מבחין צו זיין צווישען קרח'ס עדה און אַנדערע יודען, אַז זיי
וואָלען נישט נענש ווערענז נאָר די תורה איז אַ נצחית (א)
אייביגקייט. די תורה לערנט אונז אויך אויף לדרורות, אויב דו
ווילסט נישט זיין קיין מורד באלקי ישראל און אויך נישט צו
העלפען די מורדים, דאָן טאָרסטו זיך ניט חבר'ן מיט זיי.
סורו נא וכו' ואל תגעו בכל אשר להם, אפילו אַ נגיפה
טאָרסטו מיט זיי נישט האַבען, בכדי עס זאָל נישט זיין קיין
קטרג אויך אויף דיר ח"ו.

נחזור לעניננו. די צורה ונשמת ישראל וואָס איז אין אונז, איז אַ גאַנץ אַנדערע ווי עס איז אין אַנדערע מענשען; די צורה ונשמת ישראל איז, אַז מיר זענען דער עם דל' השׁי"ת ווערט אָנגערופען: „אַלקא דישׂראל" און מיר ווערען אָנגערופען: „עם ד'". און פונקט ווי דער מענש דאַרף פון זיך מוצא זיין און ענטוויקלען דעם כח גופני, אַזוי ווי מיר זעהען דמשה, אויב מען וועט ביי אַ קינד צופינדען די פיסלעך עס זאָל נישט קאָנען געהן, וועט זיך דער כח הליכה אין קינד נישט קענען ענטוויקלען, און עס וועט שפעטער נישט קענען געהן — אַזוי אויך דאַרפען מיר די נשמת ישראל וואָס געפונט זיך אין יעדען יוד, מוציא זיין און מחנך זיין.

דאָס איז אַ עיקר גדול. אפילו ביי אַ עלטערען מענש, דערקענט מען אויך, וואָס פאַר אַ חינוך ער האָט געהאַט אין דער יוגענד. עס זענען פּערהאַן מענשען שוין אין די יאָהרען, וועלכע ליידען פון מדות רעות אָדער מחשבות רעות און דאָס אַלץ איז, צוליב דעם שלעכטען חינוך, וואָס זיי האָבען געהאַט אין די יונגע יאָהרען. אַלץ ווענדעט זיך אין חינוך, נישט אַלע ווייסען אָבער וואָס עס איז חינוך. פיעל רעכענען, אַז מיט'ן בלויזען רעדען און בעפעלען, זאָגענדיג צום קינד, טהו דאָס אָדער יענץ, אַז דאָס הייסט „חינוך" — און דערמיט איז ער שוין יוצא מיט'ן חינוך לגבי זיינע קינדער. מיר זעהען דאָך, אַז עס זענען דאָ אויך דערוואַקסענע מענשען, וועלכע ווייסען פון זייערע חסרונים און זיי ווילען די שלעכטע זאַכען ב'שום-אופן נישט טהוען — און פונדעסטוועגען טהוען זיי עס יאָ. דער שיכור דמשה, ווען ער איז נישטער, האָט עגמת-נפש פון זיין חסרון, דאָך קאָן ער זיך נישט בעהערשען און טרינקט ווייטער, דאָס זעלבע איז אויך מיט די קאָרטען-שפילער א.א.וו. די מענשען מיט די געמיינע נטיות זענען נישט אין דעם קיין אויסנאָם, דען דער מענש וואָס איז נישט קיין עובד ד' זעהט

נישט זיינע חסרותים, אלץ וואָס ער טהוט איז ביי איהם גוט.
דער עובר ד' אָבער, וויל שטענדיג בעסער זיין, פונדעסט-
וועגען קומט עס איהם נישט אָן אזוי לייכט (די סבה דערפון
איז, צוליב דעם נפש-הבהמיות וואָס עס איז דאָ אין מענש.
יעצט איז אָבער נישט די צייט וועגען דעם מאריך צו זיין).
מיר זעהען דערפון, אז עס איז נישט גענוג אפילו ביי א
דערוואַקסענעם מענש, זיין ידיעת-השכל אליין. דער שכל איז נאָר
דער מצווה, (דער בעפעהלער), מען דאַרף אָבער מרגיל זיין
דעם גוף און מוח, זיי זאָלען וועלען. אויך דאָס גוטע וואָס
זיי ווילען, זאָל נישט בלייבען אַ בלויזער רצון, נאָר טאָקע
טהוען במעל ממש. אַ שווערע פערשיעדענאַרטיגע אַרבייט
דאַרף מען האָבען דערצו. איינס דערפון איז: דער לאַנגער
הרגל, וואָס מ'איז זיך מרגיל אַ לענגערע צייט אין טהוען
גוט'ס במעל. דאָס איז דער ראשית און עיקר, זיך אָדער
דאָס קינד צום גוטען מחנך צו זיין, עס פרעגט זיך אַלואָ:
ווי אזוי קאָנען מיר פאָדערן פון קינד, אז מיט אַ בלויזען צווי
(בעפעהל) אליין זאָל עס זיין און טהוען גוט'ס? מיר זעהען, אז
עפ"י רוב האָבען קינדער די תנועות פון די עלטערן. די גמרא
זאָגט: שתא דינוקא או דאביהו או דאימא. און ווי הייליג און
טייער זענען די ווערטער פון זוהר הק', ייעלכער זאָגט אין
פרשת ואתחנן אויפ'ן פסוק: ושננתם לבניך, ודברת במשכבך
בביתך וכו', אז דער פשט איז: בשבתך בביתך, מיט דיין זיצען
אין שטוב, מיט דעם זאָלסטו לערנען דיין קינד. דאָס
קינד זאָל זעהען, ווי אזוי דו פיהרסט זיך אין שטוב, וועט
עס זיך פון דיר אָבלערנען. דו דאַרפסט אזוי אַרום זיין אַ
מוסטער פאַר דיינע קינדער.

הן אמת, אז דאָס חדר און די תלמוד תורה זענען דער
יסוד פון יודישקייט—און קיין שום שולע קאָן נישט פערנעמען
זייער פלאַץ. אָבער בלויז דערמיט, וואָס דער פאָטער גיט זיין
קינד אין חדר אָדער תלמוד תורה, האָט ער נאָכנישט יוצא
געווען זיין חוב, ווייל די שטוב, זיינע חברים און די גאַנצע
סביבה דאַרף זיין צוגעפאַסט צו אַ גוטען חינוך. דער פאָטער

אָדער די מוטער, ווען זיי ריידען ניבול-פה, אָדער טהוען נישט קיין שעהנע מעשים אין געגענווארט פון קינד, איז גלייך ווי זיי וואלטען גענומען אַ ביקס און געשאַסען אין האַרץ פון קינד'ס נשמה און פיעל מאָל פערוואונדען זיי עס אויף אייביג. און נישט בלויז וואָס זיין נשמה הקדושה ווערט פערוואונדעט דורך דעם, נאָר פיעל מאָל מאַכען זיי אויך דאָס קינד קראַנק אויף די נער-ווען. און נאָך פערשידענע פאַקטען בין איך פעסט ביי מיין מיינונג, אַז דאָס וואָס ביי יודען איז דאָ אַ גרויסער פראָצענט נערווען-שלאַפע, און אויך פערשידענע מינים נערווען-קראַנקע - וואָס מען זעהט עס נישט ביי קיין שום אַנדערע אומה-איז די סבה, ווייל דאָס נפש פון יודישען קינד איז באמת איידעל און פרום, עס שטרעבט צו טוהר-המדות און עבודת-ד', און ווען דאָס קינד הערט אָדער זעהט אַ מאוס'ע זאך אָדער חפשיית-ווערט דורך דעם זיין רעיון פערוואונדעט. עס בעקומט אין אַ קלענערע אָדער גרעסערע מאָס אַ מין נערווען-ערשיטערונג. ע"פ רוב דערקענט מען נישט דאָס באַלד, אָבער די געדאַנקען הויבען זיך שוין אָן ביי דעם קינד ביסלעכווייז צו פערפלאַג-טערען, פון אָנהויב ווייניגער און נאָכהער מעהר, ביז דאָס קינד וואַקסט אויף-און דאָן דערקענט מען שוין אין איהם אַ נערווען-קראַנקהייט.

דאָס איז דער ענין פון „בית ישראל ברכו את ד'", די יודישע שטוב ערציהט דעם יוד צו השי"ת. די שטוב איז נישט בלויז עפעס אַ שעהנער צימער, פונקט ווי אַ אָקס האָט אַ גע-וועהליכע שטאַל, ניין! דאָס יודישע הויז איז אַ מקדש-מעט, דאָס איז דאָס אָרט, ווי די יודישע נשמה ווערט ענט-וויקעלט און ערצויגען, און דאָס איז דער פסוק מרמו: ואמרתם זבח פסח וכו' בנגפו את מצרים ואת בתינו הציל ויקוד העם וישתחוו. ע"פ פשוט איז דאָן קשה, פאַר וואָס שטעהט ואת בתינו הציל און נישט „ואותנו הציל", אַזוי ווי עס שטעהט ביי די מצריים „בנגפו את מצרים" און פאַר וואָס איז געווען „ויקוד העם"? נאָר, „ע"ם" איז דער אויסדרוק, דאָס פראָסט פאַלק, דער פאַלקס-מענש. משה רבינו האָט געזאָגט:

ווייסט איהר פאר וואָס די יודען האָבען זיך נישט אויסגע-
מישט צווישען די מצריים אין מצרים, נאָר זיי זענען געבליבען
יודען און צוליעב דעם האָט מען זיי אויסגעלייזט—ווייל עס
איז געווען — „ואת בחינו הציל“ צוליעב די „יודישע שטו-
בען“ וועלכע זיי האָבען געהאַט, און אזוי אַרום האָבען זיי
ערצויגען און ענטוויקעלט די יודישע נשמה, דעריבער איז
„ויקור העם“, דאָס פראָסטע פאָלק; די פאָלקס-מענשען האָבען
נעזאָגט: אמת טאַקי, קיין גרויסע למדנים זענען מיר נישט,
אַבער יודישע שטובען האָבען מיר, און דערמיט האָבען מיר
דאָך אויך צוגעהאָלפּען, אז עס זאָל זיין די גאולה.

א יודישע שטוב הייסט, אז דער פאָטער זאָל זיך
פיהרען מיט אלץ אזוי ווי א יוד. די מוטער זאָל זיך פיה-
רען מיט אלעס אזוי ווי א יודישע טאָכטער; זי זאָל געדן
אָנגעטהוין בצניעות, נישט בפריצות און נישט בגלוי ראש
ח"ו. דאָס מעבעל, די בעטען, זאָל זיין ווי ביי יודען, כי
עס קדוש אתה לד' אלוקיך, נישט להבדיל ווי ביי די גוים.
עלטערן! פיהרט אייך ע"פ התורה, וועט איהר פיעל צרות
סערשפאָרען, אייך און דעם גאנצען כלל ישראל, פון
אויפערע קינדער.

ז.

די גמרא זאָגט (שבת קי"ח): ר' יוסי האָט גערופען זיין ווייב
„בית“, ווייל זי איז די עקרת הבית, איהר השפעה איז גרויס
סיי אויפ'ן מאָן, סיי אויף די קינדער — און לויט איהר גייסט
אזוי ווערט געפיהרט די גאנצע שטוב. דער מדרש זאָגט, אז
בעת קבלת התורה, האָט השי"ת געזאָגט צו משה רבנו, איין
מצוה האָב איך געבאָטען אדם הראשון, און ווייל כ'האָב זיין

ווייב נישט מצוה געווען, האָט ער זי נישט מקיים געווען, יעצט בעת קבלת-התורה, „כה תאמר לבית יעקב“, זאָלט פריהער ריידען צו די פרויען. אזוי איז השי"ת געווען זיכער אין די יודישע פרויען, דאָס אויב זיי וועלען מקבל זיין די תורה, וועלען זייערע מענער, זיהן און טעכטער אויך היטען די תורה און די גאנצע שטוב וועט זיין אַ „יודישע שטוב“. איהר, יודישע פרויען, ווערט אָנגערופען „בית ישראל“. וויסען זאָלט איהר, אַז עס איז נישט גענוג, וואָס איהר אַליין זענט יודיש און פיהרט זיך יודיש, נאָר דאָס גאנצע פערזאָנטוואָרטליכקייט פון דער שטוב ליגט אויף אייך. אויב אייער גאנץ הויז געהט בדרך ד', האָט איר כמעט דעם גאנצען זכות דערפון, אויב נישט ח"ו, זענט איהר דער גרעסטער גורם. מיר האָבען געהאָט ראש-השנה, היינט איז שבת-תשובה, באַלד וועלען מיר האָבען יום כיפור, און וואָס וועט איהר ענטפערען אויף די אַלע זאכען אין די הייליגע טעג, ווען מען וועט אייך פרעגען אין הימעל?

די ערשטע אויפגאבע פון דער פרוי איז: אַכטונג צו געבען אויף די מאכלים, וואָס די גאנצע שטוב עסט זיי — אַז זיי זאָלען זיין כשר. צו דעם דאָרף מען האָבען גרויס זehירות און שמירה. גאָר אַ בעזונדערע שמירה דאָרף מען האָבען, ביז עס קומט דאָס פלייש, מילך און פוטער אין שטוב אַריין. בכלל זענען פערהאַן קצבים, אויף וועלכע מען קאָן זיך סומך זיין. עס זענען אויך דאָ קצבים, וועלכע כ'וואָלט גיכער גע-וואָלט, אַז זיי זאָלען זיך נעמען צו אַנדערע געשעפטען — און נישט זיין קיין קצבים. אָבער אפילו ביי די גוטע קצבים האָבען מיר אויך נישט די זיכערהייט, אַז עס זאָל נישט זיין ח"ו קיין שגיאה, כאָטש זיי זענען שטאַרק נזהר ביים כשרות. מיר זעהען דאָך, אַז ביי יעדען יוד — כאָטש מען איז שטאַרק נזהר אין שטוב — דאָך טרעפט זיך, אַז מען שטעקט אַריין אַ מילכיגען לעפעל אין אַ פליישיגען טאָפּ אָדער פעקעהרט. מכל-שכן ביים קצב אין דער יאָטקע, וואו ער האָט פערשידענע

קונים און פערשידענע מינים פלייש, כשר און טריפה, קאָן דאָך זיכער פאָרקומען א טעות ח"ו.

איך האָב געהערט פון כ"ק חותני הרה"ק וצוקללה"ה מקאָזניץ, ווי ער האָט נאָכגעזאָגט פון זיין זיידען כ"ק הרה"ק ר"א מקאָזניץ וצללה"ה, אויפ'ן מאמר הגמרא: צדיקים אין הקב"ה מביא תקלה על ידיהם. דאָס יעדער יוד, וועלכער איז נוהר אין א זאך מיט אַלע זיינע מעגל'כקייטען, הייסט ער לגבי די זאך א צדיק און השי"ת היט איהם, אז עס זאָל נישט אַרויסקומען קיין תקלה דורך איהם ביי די זעלבע זאך. מיר האָבען דאָ געמאכט א תקנה, מ'זאָל חתמ'נען דאָס כשר'ע פלייש דורך די שוחטים גון מיט א בעזונדערע חתימה דורכ'ן מנקר. די גאנצע זאך איז אָבערנגיג נאָר אין די פרויען, וועלכע קויפען דאָס פלייש. אויב אין דער יאטקע וועלען זיי פער-לאנגען נאָר אַזא פלייש, וואָס האָט 2 חתימות, וועט דער קצב וויסען, אז ער דאַרף בעטען דעם שוחט מיט'ן מנקר, אז זיי זאָלען חתמ'נען דאָס פלייש, אין עס וועט זיך חלילה נישט פער-טוישען דאָס כשר'ע מיט'ן טריפה'נעם—און דענסמאָהל וועט מען אויך פון הימעל אהזי היטען מיט'ן כשרות.

שוין א פאָר יאָהר, ווי מען האָט וועגען דעם מכריו געווען דאָס צו היטען, אָבער די יודישע פרויען, וואָס השי"ת איז אַזוי מיט זיי זיכער געווען, אז דורך זיי וועלען אַלע די תורה מקיים זיין—ווען זיי קומען אין יאטקע, פרעגען זיי זיך: צי דאָס פלייש איז פעט, צי עס איז ביליג, אָבער וועגען די צוויי חתימות, וואָס דאַרפען זיין אויפ'ן פלייש, אינטערע-סירט זיי גאָרנישט. צוליב דעם טאָקי איז געוואָרען אָבערלאָזט דאָס חתמ'נען דאָס פלייש. וויסען זאָלט איהר, אז דערמיט, וואָס איהם פרעגט נישט ביים קויפען דאָס פלייש וועגען די חתימות, וועט איהר מיט אייער שטוב, סוף-כל-סוף נכשל ווערען מיט טריפות בשוגג ר"ל. און נאָר איהר יודישע פרויען וואָס ווערען אָנגערופען „בית-יעקב", טראָגט די גאנצע צעראַנטוואָרטליכקייט דערפאַר.

ד.

ווי אזוי פיהרען זיך אויף די יודישע פרויען מיט די אנדערע מצוות, וואָס איז זיי געגעבן געוואָרען איך האָב קיינמאָהל נישט גערעדט וועגען אַזעלכע ענינים בפרהסי, ווייל דאָס איז זאָכען וואָס מען דאַרף רעדען בצנעה. עס איז פער האָן פיעל מאָהל, ווען דער מענש קאָן פערבאַרגען זיין וועג טאָג און זיך איינהאַלטען פון שרייען, דאָס איז ווען דער וועהטאָג איז נישט אזוי גרויס. אָבער ווען מען שטעכט איינעם אַ מעסער אין האַרץ, דענסמאָהל קאָן ער זיך מעהר נישט איינהאַלטען און ער שרייט מיט אַלע כחות: געוואָד! געוואָד! איך קען שוין מעהר נישט איינהאַלטען מיין וועהטאָג, מיין האַרץ און לעבען ווערט דורכגעשטאָכען, צוליעב די זאָכען וועלכע געשעהען.

טייל פרויען זענען עובר על הדת, דורך נישט נזתר זיין אין סהרת בנות ישראל. נישט בלויז רעדען מוז מען וועגען דעם, נאָר גוזר תענית זיין, שרייען און וואַרפען זיך אין די ערד בעדאַרף מען, אוי, מה הי' לנו! וויי, וואָס פון אונז איז געוואָרען! וואָס געשעהט אין אונזערע צייטען, אין וואָס פאַר אַ שרעקליכען שאול תחתית זענען מיר אַריינגפאלען! ווייל אויסער וואָס די פרויען מיט זייערע מענער זענען עובר אַנ'איסור פרת ר"ל, פערדאָ זען זיי נאָך דעם כרם ישראל. יעדער יוד מוז געבוירען זוערען בקדושה וטהרה, דענסמאָהל הייסט ער, דער נטע שעשועיו פון השי"ת, אָבער זיי מיט זייערע מעשים זענען גורם, אַז עס זאָלען נולד ווערען נפשות רעות ר"ל, נידערטרעכטאָגע מיט די געמיינסטע מדות און תאוות, און אַזעלכע, וואָס וועלען נישט אויסהאַלטען דאָס יודישקייט, און זיי וועלען זיך שמד'ן ר"ל און דערנאָך ווערען די גרעסטע אַנטיסעמיטען.

די גמרא זאָגט אין ברכות: מזמור לאסף, א' באו גוים בנחלתך, קינה לאסף מיבעי לוי פארוואָס האָט אַזוי געזונגען

באו גוים ונחלתך, ער האָט דאָך בעדאַרפֿען צו קלאָגען דערויף,
 וואָס זיי האָבען חרוב געמאַכט דאָס בית-המקדש? די חז"ל
 זאָגען, אַז דעריבער האָט אסאך געזינגען, ווייל השי"ת האָט
 אויסגעלאָזט זיין פֿעס נאָר אויפֿן בית-המקדש און נישט אויף די
 יודען. אַ גרויסע שמחה איז דאָס, וואָס טיטוס הרשע האָט נישט
 אומגעברענגט די יודען נאָר דאָס בית-המקדש, און איהר יודישע
 פֿרויען, ווילט מיט אייער אָנפֿיהרונג, חרוב מאַכען דאָס וואָס
 אפילו טיטוס הרשע האָט נישט געוואָלט חרוב צו מאַכען?
 איהר וועט דאָך זיכער פרעגען, וואָס וויל מען פֿון אונז
 פֿרויען, וואָס קומען אין בית-המדרש דאווענען און אויסגיסען
 אונזערע הערצער פֿאַר ג-ט? אמת, אַז די וואָס קומען
 דאָ אַריין זענען נישט חשוד דערויף און איך בין נישט חושד
 ח"ו קיין איינע פֿון זיי. וואָס וועט איהר אָבער ענטפֿערען
 וועגען אייערע טעכטער און שנירען? ווי אַזוי האָט איהר זיי
 ערצויגען? פֿאַר וואָס זענט איהר זיך פֿון זיי נישט מרחק? פֿאַר
 וואָס שטעהט איהר אין די ד' אמות פֿון די, וואָס גיסען
 נאָפֿט אויפֿן כלל ישראל און ווילען איהם פֿערברענען? פֿאַר
 וואָס פֿערגיסט איהר נישט קיין טייכען טרעהרן אויף זיי און
 ווי אַזוי קאָנט איהר עסען און טרינקען אין דער צייט ווען
 איהר ווייסט, אַז נבֿורדן'ס וואָס הרג'ענען אויס די יודען ח"ו
 וועלען פֿון אייך אַרויסקומען? ווייל וויסען זאָלט איהר, אַז די
 שונאי ישראל וואָס זענען נאָר אַמאָהל געווען, פֿון פרעה ביז די
 היינטיגע ימ"ש, האָבען נישט געקאָנט אַזוי פֿיעל שלעכטס טהון
 יודען, ווי עס טהוען אייערע טעכטער און שנירען, וואָס זענען
 אַזוי פֿערברעכעריש און פֿורקי עול ר"ל.

ט.

אויך אויף אייך יודישע יוגענד, וואונדער איך מיר.
יעדער ווייסט, אז דער יסוד פון יעדען פאָלק איז די יוגענד.
די זקנים זענען די מנהיגים, וועלכע פיהרען אָן מיט'ן לאַנד.
ווען אָבער עס איז אַ מלחמה, וואָרפט זיך די יוגענד מיט
איהר גאַנצען יוגענדליכען אייפער אין פייער פון קריעג. אויך
אין לאַנד גופא, אין דער צייט פון שלום, זענען זיי די היטער
פון געוועהר און פאָהן, אַוועקגעבענדיג זייערע יונגע כחות
פאַר'ן פאָלק. און פאַר וואָס זענט איהר יודישע יוגענד אַ
אויסנאַהם? פאַר וואָס איז אַ גרויסער טייל פון דער יודישער
יוגענד אַוועק פון דער תורה, ווי זי וואָלט אייך ח"ו גאָרנישט
נוגע געוועזן? דער עיקר נשמת ישראל איז דאָך די תורה, אָהן
דעם וואָלט דאָך קיין יודען נישט געווען, ווייל וואָס איז דען
דער חילוק פון אַ יוד ביז צו אַ גוי להבדיל, — אויב נישט די
תורה? די שונאי ישראל ווייסען דאָס גאַנץ גוט. וויפיל? גזירות
רעות האָבען זיי אַרויסגעגעבען, אַז מען זאָל נישט היטען די
תורה ח"ו. אונזערע עלטערן מענער און פרויען האָבען זיך
מוסר נפש געווען צוליעב איהר. צי איז דען דאָ ערגיץ וואו
אין דער וועלט אַ פייער, וואָס זאָל נישט האָבען געברענט
אונזערע גופים, אָדער ווייזט מיר אָן ערגיץ וואו אַ שטיקעל
ערד, וואָס זאָל נישט האָבען אין זיך איינגעזאָפט אונזער בלוט,
און דאָס אַלץ צוליעב דיר ג-ט און צוליעב דיין תורה. די
שונאי ישראל ווייסען, אַז אָהן די תורה איז נישטאָ קיין יודען,
דעריבער האָבען זיי געוואָלט אונז מרחק זיין פון איהר, אָבער
מיר האָבען זיך מיט דער תורה אַרומגעקלאָמערט און געזאָגט:
אָהן השׁיית און אָהן זיין תורה ווילען מיר נישט לעבען,
מלחמה לד', דאָס איז אונזער מלחמה, ביזן לעצטען טראָפען
בלוט אונזער הייליגע תורה צו פערטיידיגען, און די אַלע
שונאי-ישראל וועלען גאָרנישט אויספיהרען, אונז פון דער תורה
אַפצושיידען ח"ו. און פאַר וואָס איהר יודישע יוגענד זאָלט

דאָס נישט וויסען? און איהר אליין מיט דעם וואָס איהר היט
נישט און זענט נישט מקיים די תורה, פערברענט איהר זי
דאָך אינגאנצען אָדער טיילען פון איהר? ווי זענט איהר יידישע
יוגענד, וועלכע זאָל מיט אייער יוגענדליכען כח, שטעלען זיך
בראש פון דער מהנה צו שיען די תורה הקדושה?

עס איז דאָ אַ מכלומר'שטע סבה, פאַר וואָס אַ טייל פון
דער יידישער יוגענד פערלאָזט די תורה, - ווייל זיי שעמען זיך
פאַר זייערע חברים, די גרויסע „פילאָזאָפּען“, וועמענס „חכמה“
בעשטעהט אין דעם, וואָס זיי געהען אָנגעטון אַ געפרעסטען
אַנצוג, אָט די „חכמים“ בעטראַכטען זיי פאַר צוריקגעשטאַנענע
און פאַנאַטיקער. ווי אומגליקליך איז אָבער אַזאַ מענש, וועלכער
האַט נישט קיין אייגענעם דעת, נאָר ער ווערט נאָכגעשלעפט
נאָך דעם'ס אָדער יענעם'ס נאַרישקייטען! פאַר ג-ט, דעם
פּעשעפער פון הימעל און ערד, האָט ער נישט קיין מורא, און
פאַר די שוטים און עמי הארצים, וועלכע פערמאָגען נישט
קיין תורה און נישט קיין חכמה - אָט פאַר די שעהמט ער
זיך, אויפ'ן פסוק: מה טובו אוהליך יעקב וכו', זאָגט רש"י ז"ל:
צוליעב דעם איז בלעם אַזוי נתפּעל געוואָרען פון די אהלי
יעקב, ווייל ער האָט געזעהן, שאין פתיהן מכוונות זו מזל
זו - אַז קיינער קוקט נישט אַריין אין צווייטענס שטוב און
פערקוקט זיך נישט אויף איהם, זאָגענדיג: ווייל יענער פיהרט
זיך אַזוי און אַזוי, מוז איך איהם נאָכטהוען, נאָר יעדער יוד
דאַרף זיך פיהרען ווי השי"ת האָט איהם מצווה געווען. ווי
דער דין איז אין שלחן ערוך אור"ח ס"א: ולא יתבייש מפני
המלעיגים עליו (ער זאָל זיך נישט שעהמען פון די מענשען
וואָס לאַכען פון איהם, בשעת זיין דאוונען אָדער מקיים זיין
די מצוות).

נישט בלויז וועגען אַ מצוה דאַרף מען זיין שטאַרק און
זיך נישט לאָזען אַראָבפיהרען פון דרך הקודש, נאָר אויך
וועגען נאָך ענינים וואָס זענען נוגע דאָס יידישקייט, דאַרף
מען זיין שטאַרק און פעסט. למשל, די יידישע הלכשה, וואָס
איז יעצט לדאבוננו געוואָרען אַזוי לייכט צו ענדערן, די חו"ל

זאגט: אז די יודען זענען אויסגעלייזט געוואָרען פון מצרים
 בזכות שלשה דברים: ווייל זיי האָבען נישט משנה געווען
 זייער הלבשה, זייערע נעמען און זייער לשון. אויסער וואָס
 עס איז אַ גרויסער חטא משנה צו זיין די דריי זאָכען, דאָרפֿט
 איהר דאָך אויך צו פערשטעהן, אז דאָס וואָס עס טיילט אָפּ
 איין פאָלק פון צווייטען, אז עס זאָל זיך נישט אויסמישען אין
 אַנדערן — איז טאָקע דו דריי זאָכען: די בעזונדערע הלבשה,
 דאָס בעזונדערע לשון און בעזונדערע נעמען. צו האָט איהר
 שוין אַמאָהל געזעהן, אז צוויי קעמפֿענדע מיליטערישע צדדים
 זאָלען געהן גלייך אָנגעטהוען? יעדעס מיליטער טיילט זיך
 בעזונדער לויט זיין לבוש, און איהר יודישע יוגענד, וואָס די
 גאַנצע וועלט טהוט כסדר מלחמה האַלטען מיט אייך, כדי אייך
 צו מאַכען פאַר אויס יודען ח"י, און איהר מיט אייער קלות-
 הדעת העלפט זיי נאָך צו. ווייל בלויז מיט ענדערן די הלבשה
 ווערט שוין געמאַכט אַ האַלבֿע התבוללות (אסימילאַציע) און
 כאַטש אייך דאָכט זיך, אז איהר האָט גאָרנישט געטהוען —
 דאָך האָט איהר שוין דערמיט אַ האַלבֿע מלחמה ח"ו פֿער-
 שפּילט.

ווי מיר האָבען שוין פריהער געזאָגט, איז דער רצון ד',
 אז דער יוד זאָל צוריק מקרב זיין די נשמה צו השי"ת וואָס
 איז געוואָרען פון איהם דערווייטערט, דעריבער דאָרפֿען מיר
 מבאר זיין די אַלע דעות, וואָס עס איז דאָ דערביי:
 דער מדרש זאָגט: ווען משה רבינו האָט געפאָשעט די
 שעפֿטען פון זיין שווער יתרו, איז אַנטלאָפֿען אַ שעפֿטעלע פון
 דער סטאַדע, משה רבינו איז עס נאָכגעלאָפֿען, זכדי עס צוריק
 צופיהרען צו דער סטאַדע. האָט ג-ט געזאָגט: משה! ווייל דו
 ביזט אַ גוטער פאָסטוין און האָסט זיך מרחם געווען אויפֿן
 שעפֿטעלע, דעפאַר וועסטו ווערען דער פאָסטוין פון מיינע
 קינדער. מען דאַרף טאָקע נאָכלויפֿען דאָס שעפֿטעלע אז עס
 זאָל זיך אומקעהרען, אָבער נאָר אין דער מאָס ווי עס וויל
 צוריקגעהן. ווען אָבער עס וויל נאָך אַלע פֿרובען בשום אופן
 נישט צוריקגעהן, וואָס פאַר אַ עצה איז דאָ דערצו?

דאָס זעלבע איז מיט דער היינטיגער יוגענד. מיר מאַכען
אלע פרובען, זיי איבערצוגעבען און ווייזען דעם דרך ד', אָבער
פיעל פון זיי מיינען, אז מיר זענען אויסען צו קריגען זיך מיט
זיי און אז דאָס איז אונזער כוונה. זיי רעכענען אזוי, ווייל
זיי זענען געוואוינט כסדר מיט'ן קאַמף - דעם קאַמף, וואָס די
פאַרטייען פיהרען צווישען זיך און אַנדערע מחלוקות וואָס פער-
פויגען די נשמת ישראל. אויב איהר יודישע יוגענד קלערט
אזוי - זענט איהר זיך שטאַרק טועה! מיר האָבען קיין שום
קאַמף נישט אין זינען, מיר ריידען צו אייך און זענען אייך
מייסר מתוך אהבה צו השי"ת און אויך צו אייך. יודישע קינד-
דער! מיר ווייסען, אז איהר זענט ג-ט'ס סטאַדע און
אונזער האַרץ שוהט וועג, צוקוקענדיג ווי ג-ט'ס ב"ה
סטאַדע איז זיך פון איהם מרחק. מיר ריידען נישט בלויז
צו אייך, נאָר מיר בויגען זיך אויך פאַר אייך און שטרע-
קען אויס אונזערע הענד! קעהרט זיך צוריק, איהר עדת
ד' צו אייער פאָטער וואָס בענקט אזוי נאָך אייך! הימ'ס
די תורה! הימ'ס שבת! דאווענט דריי מאָהל מעגליך, פער-
גיסט אייערע הערצער פאַר ג-ט און בעט איהם פאַר
אַלע אייערע הצטרכות'. מיר בויגען זיך און שווען אַלע
אַנשטרענגונגען, איהר זאָלט זיך צו השי"ת און זיין תורה
צוריקקעהרען. מיר געדענקען, אז מיר - דאָס עלטערע דור -
וועט נישט אייביג לעבען, און נאָך הונדערט און צוואנציג יאָהר -
ווען מיר וועלען שטעהן פאַרן כסא-הכבוד - וועט די שכינה אונז
פרעגען: פאַר וואָס האָט איהר פערלאָזט מיין סטאַדע? אויף
וועמען האָט איהר איבערגעלאָזט מיין תורה? און ווי אזוי ועהט
אויס דאָס דור, וואָס איהר האָט איבערגעלאָזט...

מיר וויינען היינט אויף דעם אומגליק פון אונזערע בריי-
דער אין דייטשלאנד. אָבער אויך, ווען אונזערע נביאים האָבען
בעוויינט דעם גלות פון די עשרת השבטים, האָבען זיי אין
דער זעלבער צייט געשטרעבט די שבטים יהודה ובנימין,
פאַרוואָס זיי נעמען נישט אַראָב פון זיי קיין מוסר. מיט פינף
יאָהר צוריק איז דער מצב פון אונזערע דייטשע ברידער גע-
ווען פיעל בעסער און זיכערער, ווי אונזער מצב יעצט, אַזוי
אַז זיי איז גאַרנישט איינגעפאלען צו קלערען, אַז עס וועט
אויף זיי קומען אַזאַ אומגליק. עס איז געווען אין דייטשלאנד
יודישע מיניסטערען, יודישע בעאַמטע און כמעט אַלע גרעסטע
געלעהרטע און פראַפעסאָרען, וואָס האָבען געמאַכט דייטשלאַנד'ס
נאָמען גרויס און בעריהמט אין דער גאַנצער וועלט, זענען
געווען יודען. די שטראָף איז אָבער אויף זיי געקומען, ווייל
זיי האָבען זיך אָבגעקעהרט פון דרך ד'. השי"ת זאָל זיך
מרחם זיין, אַז זיי זאָלען שוין געהאָלפען ווערען, און אויך
אויף אונז, אַז מיר זאָלען ח"ו נישט קומען צו אַזאַ מצב. מיר
אַלע דאַרפען תשובה טהוען און בעטען צו השי"ת, ווייל אונז
זער צרות בכלל ובפרט זענען שוין אונגעגלייך איבערצוטראָ-
גען, מיר ווערען געבויגען אונטער דער לאַסט פון די צרות.
וואָס פאַר אַ ביטער יאָהר איז איבער אונז אַדורכגעגאַנגען?
השי"ת זאָל אונז שוין אָבהיטען פון היינט אָן. דעריבער דאַר-
פען מיר אַלע תשובה טהוען צו השי"ת, יעדער אויף זיין
פּאָס. זאָל מען פון היינט אָן דינען השי"ת בכלל לבבינו ובכל
נפשינו. זאָלען מיר מתפלל זיין צו השי"ת, אַז ער זאָל אונז
מוחל זיין אויף אונזערע נישט גוטע מעשים, וואָס מיר האָבען
געטהוען ביז יעצט.

שובה ישראל וכו' קחו עמכם וכו'—איהר זאָלט מיטנעמען
אין אייערע שטובען אַריין אויך אויף נאָך ר"ה ויכ"פ די אַלע
רייד, אַז פון היינט אָן זאָלט איהר זיך שוין פיהרען ווי אַן
עם ד' דאַרף זיך פיהרען.

עס שטעהט אין סידור מאה שערים פון רב זצ"ל,
אז ווער עס זאגט דברי מוסר אין הדרכה פאר יודען,
געפונט זיך דענסמאל אין איהם א ניצוק נבואה, אזוי
ווייזט זיך אויך אויס פון רש"י ז"ל אויפ'ן פסוק: ואהרן
אחיד יהי נביאך. דעריבער, ווען איך שטעה יעצט אויפ'ן
בלעמער אין האלט מיין דרשה, אין דער ניצוק הנבואה
געפונט זיך דאך נאך במילא אין מיר - אט מיט דעם
ניצוק הנבואה, ווינטש איך אלע היגע יודען, אלע איני-
זערע גוטע פריינד אויך דעם גאנצען כלל ישראל: אז צו
אלע חולאים זאל השי"ת שיקען א רפואה-שלימה. און די
געזונטע זאל השי"ת אָפהיטען פון פערשידענע חולאים,
און מיר זאלען מאריך ימים ושנים טובים זיין מחוד
פרנסה טובה ומנוחה. וד' יאיר את לבבנו לאהבה ולירא
אוחו ולעברהו מחוד כל טוב, ונזכה במהרה לגאולה
שלימה, ונאמר אמן.

